

አምዕል መዝሙት ምጅልሰ ቅራን ትዘክረት

24 አክቶበር ዕልብ 80 መትከሳስ መዝሙት ምጅልሰ ቅራን ዲብ አስመረ -ሆቴል አስመረ ፓላስ ትዘክረት።

እተ ወዛራ እ ለብኡቶም ወቁላም ሰብ-ሰልጠት ሕኩመት ወጀብህት፤ ወካይል ወዛራት፤ መሓብር ወጠን፤ መስኦሊን ወወካይል መክሰሳት መዝሙት ምጅልሰ ቅራን እት ኤረትርየ ክምሰልሁመ ኤረትርየ ለመርካዞም ሱፈረኒ ወዲፕሎማሲን ለሻረከው እተ መናሰበት ወዘር ካርጅየት አሰይድ ዑሰማን ሳልሕ ከሊመት አስመዐ።

ካልፍየት ታሪክ መዝሙት ምጅልሰ ቅራን ወአህዳፋ፤ ለሰዳፊያ መታክል ወለ እግል ልግበኦ ለቡ አትሓያስ ለአሸረ ወዘር ዑሰማን፤ ዐለም እትሊ ወክድ እሊ፤ ዐድል፤ ሕሽመት ሕድ ወመሳዋት ሲያደት ለአሳሱ ገዛም ለአትሐዝዩ ክም ሀለ ሸርሐ።

ኤረትርየ እግል እብ መትንክብ እት ኖሰ፤ ሸራካት ሕበር ወዐቦት ለአሳሱ፤ ድወል ምን መትጸባር ሕር እግል ልግበኦ፤ ሐቅ ሲያደትን ለልክድ ሕር ከዋ ዐማር እግል ልጽበጠ ዲሊት ክምተ እንዴ ሐበረ፤ እግል አውለውያት ዐማር ንዩት ሸዐብ ኤረትርየ ለለአተምም ቤንያይ ጽምዶ ምስል መዝሙት ምጅልሰ ቅራን እግል ትውዴ ዱሊት ክምተ አከደ።

ወዘር ዑሰማን እንዴ አትለ፤ አምዕል መዝሙት ምጅልሰ ቅራን እተ እንፈቅድ እቱ ወክድ፤ ግረ እንዴ አቅበልን እግል መሳዋት ድወል፤ ሸራካት ወሰዳይት ክምሰልሁመ ዐድል ለአሳሰ ሰላም ለከምክም አህዳፍ ናይለ መዝሙት እግል ንርኤ እብ ፍዕል እግል ንተርጅዎ ክም ወጅብ መዝሙት ምጅልሰ ቅራን ህዩ ኬድማይት ሕዳት ሌጠ እንዴ ኢትገብእ፤ ፈተ ወዐድል ለቡ ምራድ አዳም አትመሞት ክምቱ ምን ሐዲስ እብ



ሰሙድ እግል ንሕሰብ አትፋቀደ። መምቅረሓይት መክሰሰት መዝሙት ምጅልሰ ቅራን እት ኤረትርየ ሚስ ናህለ ሻልጂ እብ ጀህተ፤ መዝሙት ምጅልሰ ቅራን 80 ሰነት እተ ዋድየት እቱ ለህሌት

ወክድ፤ መሳድድ ትሩድ ሰድፈ ክም ሀለ እንዴ አሸረት፤ እተ መናሰበት እግል አደቀቦት ሸራካት ብዝሕት ክምሰልሁመ እድንያይ ቅራራት፤ ለልክሻርክ፤ ለለአደምዕ ወረደም ለአቅመተ ገለድ ለተአትሐድስ

እተ ክምተ ሸርሐት። እት ደንገበ መሻርክት እብ ጅግረ ኤረትርየን ሸባብ ለትቀደመ ዕፌ ፍዋር ወሰናዐት እንዴ ዐፈው እግል ተወተው ጀዋእዝ ወሸጎዳት ተሀየበው።

ኦሮተ፡ ዐመልያት ልብ እት አጀኒት ገብእ



እት መርከዝ ዐመልያት ልብ አስመረ ኤረትርየን ወምን ኢጣልየ ለመጽኦ ሐሽም ሐካይም ‘ሚድ አክሸን ባንቢኒ’ እንዴ ትሳደው ምን 18 አሰክ 25 አክቶበር እግል 22 ጅን ዐመልያት ልብ ገብእ። ለምን ክለ ወጠን ለመጽኦው

አጀኒት፡ ቀደም አዜ እንዴ ትመርመረው እብ አሳስ ከባደት ሕማምም ሚዳድ ጽቡዋ እሎም ለጸንሐ ቶም ። ቀደም እለ ምን ዮም 5 አሰክ 18 አክቶበርመ እብ መትግዋን ሐሽም ሐካይም ‘ምስዮን ባምቢኒ’



እግል 25 ጅን እሊ መስል ዐመልያት ጋብእ ክም ዐለ ለሐበረት መዲካል ዳይረክተር እስብዳልየት አጀኒት ኦሮተ ፕሮፌሶር ጽጌሬደ ገብርሂው፤ ለአጀኒት ሰሩ እብ ሰብሐናት (ልወዝ) ለመጽኦ፤ ገሌ ህዩ ክልቀት (መማኒት) ለሰበቡ ሕማም

ልብ ለጸንሐ እቱ ክምቱ አብረህት። እትሊ ዐመልያት እሊ፤ ክልኦት ኤረትርየን ደካትረ ርሐም እንዴ ቀድረው ሻረኩቶም ፍሬ ናይለ እተ ሐልፈ ሰዮታት ለገብእ መትባዳል ተጃርብ ወመትግዋን በራምጅ ክም ለአርኤ ሸርሐት። እተ ዐመልያት ለሻረክ ደክቶር በዩኔ አብረህ፤ ዐመልያት ለተሐባለክ ሰበት ቱ፤ እት ምዕል ምን ክልኤ አሰክ ሰለሰ ዐመልየት ዲብ ወዱ፤ እግል ሸቅል ክም አትመመወ አፍሀመ። ሐሽም ሐካይም ‘ሚድ አክሸን ባምቢኒ’ እንዴ መርሐ ለመጽኦ ፕሮፌሶር ጅሻኒ ስታንሊ እብ እንክሩ፤ ምን 2004 እንዴ አስተብደው እት ሰነት ክልኤ ዶል እት መጽኦ እግል አግሩዝ ዐመልየት ልብ ወዱ ክም

ሀለው እት ሸራሕ፤ እት መስተቅበል ለበርናመጅ እብ ከማሉ እብ ኤረትርየን ሐካይም እግል ልግበኦ ከድሞ ክም ሀለው ወደሐ። ምን ልትአሰስ 22 ሰነት ለአዶረ መርከዝ ዐመልየት ልብ አስመረ እት ሐን እስብዳልየት አጀኒት ኦሮተ ለከድም እት ገብእ፤ አሰክ እለ እት ዝያድ 1600 ጅን ዐመልያት ዕውት ክም ወደ ወሳይቁ ለአክድ። እሊ ክእን ዲብ እንቱ፤ እት መርከዝ ዐመልየት ልብ አስመረ፤ ምን ጀርመን ለመጽኦው አንፋር መጅሙዐት ሐካይም ‘አርኪሚድ’ ምን ዮም 31 አክቶበር እግል ሰለሰ ሳምን ለለአተላላፊ ዐመልያት እት 30 ጅን ክም ገብእ፤ ምን እስብዳልየት ለትረከበት ሐብሬ ተአፍሀም።

ውዛረት ሐርስ እት እድንያይት መርሐለት ዐማር ትሻርክ

ኤረትርየ ምን ዮም 14 አሰክ 17 አክቶበር እት ሮመ -ኢጣልየ እተ ገብኦት መርሐለት “ፊራሮ እድንያይት ምስዳር ሕበር 2025” ናይ መዝሙት ነብረ ወሐርስ ክም ሻረክት ፈርዕ ዕላቃት ዓም ውዛረት ሐርስ ሐበረ። እብ ሙዲር ዓም ኤክስቴንሽን ሐርስ አሰይድ ሰመሬ አምለሶም ለትመረሐ፤ እግል ውዛረት ርዝቅ በሐር ክምሰልሁመ መክተብ መዝሙት ነብረ ወሐርስ ኤረትርየ ለወከለት መጅሙዐት ምን አስመረ

እብ ማንዝ እብ ሳብት ወከል ኤረትርየ እት መዝሙት ነብረ ወሐርስ፤ እድንያይ ረዛቀት ዐማር ሐርስ ክምሰልሁመ እድንያይ በርናምጅ ነብረ አሰይድ አስመሮም ኪዳኔ ወወካይል መዝሙት ነብረ ወሐርስ እት ኤረትርየ ሚስ አፊለ ህዩ ዲበ መናሰበት ሓድረት ዐለት። እትሊ ክዙን አርዛቅ መጃላት ነኣይሽ አንፋር ድወል እት ፈረገት አህምየት ለበ መርሐለት ኤረትርየ ምን ዲብ ሰልፍ ለረተብቶም አብዮት ፊራሮ እት ባናኑ ድንሽ ወጂብ



ለረከዝ ሸራሕ እብ ክቱብ ወሺድዮ ክም ቀደመት፤ እተ ገብእ ህድግ ህዩ እግል አክዶት ዐማር አግቡይ ነብረ ወሐርስ፤ አተረዶት ሸራካት ክምሰልሁማ ዓቦት ለልክድ ፊራሮ እግል አትናያት ለሀለ እለ መዳላይ ክም አክደት ለሐብሬ እብ ተውሳክ አትአመረት። እተ ሙነሰበት ለትፈናተው ሰብ-ሸርክት እድንዩ፤ ፊሰመት ሲያሰት ወኪስኦት ረክሰ ማል ሻርኩ ዲብ ሀለው ወካይል ኤረትርየ ለብኦተን 29 ደውለት ሸረከዩ።

ሙክተመር አንሳት እት መዲነት ለንደን

አንፋር አርበኛ አፍሪካውያን ንኡሽ ናይ መሕበር ወጠን አዋልድ አንሳት ኤረትሮፕ ፈሬዕ አርቤ ዲብ መዲነት ለንደን-ብሪጣንያ ዮም 19 ኦክቶበር ሙክተመር ወደዩ።

እቲ መስኡሊን መሕበር ፈርዕ አርቤ ለትዝመዩ ሙክተመር፡ ሐድ 100 ነፈር ክም ቫረከው እቲ፡ ምነ ኣካን ለትረከበት ሐብሬ ኣትኣመረት።

መስኡል ጋራት ጃልያት ወሽዑብ እት ብሪጣንያ ወኣዮርላንድ አሰይድ ተወልዲ ዮሃንስ፡ መ/ወ/አ/ኤ/ኤ እት አፍዝየት ወኣድረሶት አንሳት፡ ኣከዶት መሰዋት እብ ሽቅል ወመሻረከት ክምሰልሁመ ነዝሞት ወጠንያይ ቦራምጅ እት ሰርገሎት ወድዮ ለሀላ ዶር ቀሊል ክም ኢኮን ሽርሐ።

ህቱ እንዴ አትሉ፡ እትሊ ወክድ እሊ ሰትራትጃያይ አህዳፍ፡ እት ካርጅ ለሀላው ኤረትሮፕ እት ዐቂብ ጅንሰዮቶም ወፈሃዐት እግል ልወቅሉ፡ እት ወሕዳቶም እንዴ

ኣፈዘው ምስል ወጠኖም ለሀላ እሎም መትጻብዮ እግል ለአተርዶ፡ እት ስያደት ወሕሽመት ወጠኖም ዶሮም እግል ለአግዱ ክምሰልሁመ እብ ታዕሊም፡ ምህነት፡ እቅትሳድ፡ ወመንበረት እጅትማዕየት ሰርጉላም እግል ልግብኦ ክም ወጅብ እንዴ ወደሐ፡ ማ/ወ/አ/ኤ ፈሬዕ ብሪጣንያ እትሊ መጃል እሊ እብ ፈሃዐት እግል ልሸቄ ኣትፋቀደ።

ርኢሰትላ ፈሬዕ አሰይድ ሰናይት ሃይሌ፡ መሸተርከት እት ቃኑን ማ/ወ/አ/ኤ መንጠቀት አርቤ ለሀላ እሊን አምር እንዴ ወቀለዮ፡ እቲ ሙክተመር እግል ልትነፈዐ እቡ ለወጅብን ሀይድ ለከሰሰ ሐብሬ ሀበት።

ርኢሰ ልጅነት ዓያድ ወጠን አሰይድ ኣሕመድ ማሕመድ ወመስኡል ጀ/ሸ/ዲ/ዐ ፈርዕ ለንደን አሰይድ ሐድጉ ዐቅሞሚካኤል ህዩ ልእክት ሰዳይት አሰመዐው።

እት ደንበ መሸተርከት ልጅነት መምቅረሐይት እንዴ ሐረየ እቲ ትቀደመ ተቅሪር ሐቀለ ናቀሸዮ፡



እግል 2 ሰነት ለትከድም ልጅነት ሐረየ ወሴድያይ ስታት ወፈናታት ቀደመዮ።

እሊ ከእነ ዲብ ሀላ ፈርዕ ማ/ወ/አ/ኤ ጀርመን እቲ ወደዮ እጅትማዕ ለሰርገላ ብርናምጃት እንዴ ጌመመ እት ናይ ሙስታቅብል ብርናምጅ ሀድገ።

ርኢሰት ናይላ ፈሬዕ አሰይድ ልኡል ተወልዲ፡ ኣድረት ኣለት ወጠን ወበርናምጅ መዳፈዐት ክምሰልሁመ ጠወሮት ዕላቃት ዲፕሎመሰዮት ሐቀለ ወደሐት፡ ፈርዐን መትዝሙ እንዴ አደቀብ ወአፍዮሐ ተዕቢኣቱ እግል ለአተላሌ ወመሸሩዕ ቦርዲን ኣፋምቦ እግል

ልትሰርገል ህዩ እብ ደቅብ እግል ልትሸቄ ኣትፈቀደት።

መስኡል ጋራት ጃልያት ወሽዑብ ጀርመን አሰይድ ጣዓሜ ሃይሌ እብ ጅህቱ፡ እብ ክሰሰ ሽሩጣት መስኡሊን ወበቃዐት አንሳት እግል ኣተረዶት ገብእ ለሀላ ጅህድ ለትከሰሰ መኣደረት ሀበ።

ዐንሰብ፡ አንሳት ተእሂል ፍዕሎ ከዐሌ ልትህየብን

ፈሬዕ መሕበር ወጠን አዋልድ አንሳት ኤረትሮፕ ኣቅሊም ዐንሰብ፡ ዲብ ምዳርዮት ሀበሮ ወሐመልማሎ መደት አርባዕ-ወሬሕ ኣሽቃል ካዕሌ ለኣድረሰዮን 93 አንሰይት፡ እት ዮም 21 ወ23 ኦክቶበር ትደሐረዩ።

ለደረሰ፡ 50 ዲብ ምዳርዮት ሐመልማሎ፡ 43 ህዩ ዲብ ምዳርዮት ፈሮ ለደርሰዩ ገብኦ እት ህለዮ፡ ለብርናምጅ ኣተላላይ ናይላ አዋልድ አንሳት ምህነት እንዴ ደርሰዩ አርወሐተን እግል ልምረሐ ወዴማት እተይ እቅትሳድ እግል ለኣድምነ ለገብእ ጅህድ ክምቱ፡ ዲብለ መናሰበት ተሐበረ።

ዲብ መሕበር ወጠን አዋልድ አንሳት ፈሬዕ ዐንሰብ፡ መስኡልት ከደማት እጅትማዕየት ወመሻረዕ



አሰይድ ትርሐስ ንርኣዮ፡ ተእሂላት ምህነት እብ ዋጅብ ትሸቀ እቡ ምን ገብእ፡ ዲብ መንበሮ ደረሰ ወእቅትሳድ ዓዓይለት ዶር ምህም ክምቡ ሐበረት።

መስኡልት መሕበር ወጠን አዋልድ አንሳት ፈሬዕ ዐንሰብ አሰይድ አምነ ሐሰን፡ ደረሰ ለኣርኢያሁ ምራድ ወሕሰር እንዴ ሐመደት፡ እብ ሽቅል-ትሩድ ምህነተን እግል ልዓብዩ ወእግል ብዕዳም መስል-ሰኒ እግል ልግብኦ ኣትፋቀደት።

መደራእላ መዳርዮት እብ ጀህቶም፡ ኣድረሶት እም ኣድረሶት መጅተማዕ ሰበት ቱ፡ እሊ ለሽብህ ተእሂላት እግል ልትከደም ዲቡ ትፋነው።

ግብለት፡ ፍገራት እምትሓን 8^ይ ፈሰል ትትጌመም

ፈሬዕ ተዕሊም ኣቅሊም ግብለት፡ እት ዮም 24 ወ25 ኦክቶበር ዲብ መንደፈረ ጌማም ፍገራት ወጠንያይ እምተሓን 8ይ ፈሰል ሰነት ሰነት ተዕሊም 2024/25 ወደ። እቲ ጌማም፡ ለትሰጀለት ፍገራት እንዴ ተሐፈዘት፡ ለሐሰት ፍገራት እግል ትረከብ ክም ወጅብ ህዩ፡ መትፋቀዲ ትቀደመ።

መስኡል ፈሬዕ ኣሰታዝ ህብትዝጊ ኪዳኔ እትላ ቀደመዩ ሸፊሕ፡ እብ ደረጃት ኣቅሊም ለ72.4 ምእታይት ምን ነጅሐው ለለኣትናይት ምንማቱ፡ እሊ እግል ለኣትህምል ክም ኢወጅቡ እንዴ ኣትፋቀደ፡ ምን 50 ምእታይት ወተሐት ለኣለፈዩ መዳርሰ ሕሰር እግል ልትህየብ ትወሰ።

ዲብለ ፈሬዕ መመቅርሐይ ወጠንያይ እምተሓን 8ይ-ፈሰል ኣሰታዝ አሰመሮም ሳሲዮስ እብ ጀህቱ፡ እብ ደረጃት ኣቅሊም እብ

ዓመት 142 መድረሰት ክም ሻረከዩ ሐቀለ ሐበረ፡ ቅያስ ነጃሕ ኣዋልድ፡ ለለኣትናይት ክም ኢዐለ፡ 1203 ደረሳይ ህዩ፡ ዲብ ደረጃት ጃኢዘት ዒንደማሶ ባጽሐም ክም ህለው ሸርሐ።

ዲብ ውዛረት ተዕሊም መስኡል ውሕደት እምተሓን 8ይ ፈሰል ኣሰታዝ ሃብቴ አሰፈህ እትላ ቀደመዩ ተቃሪር ህዩ፡ ቅያስ ነጃሕ ምን ናይ ደዓም እብ 18.8 ምእታይት ክም ትወቀሉ፡ እብ ረውደት ለሐልፈው ኣጀኒት ህዩ ናጅሓም ገቡእ ክም ህለው ኣፍሀመ።

ሙዲር ዓም ቅስም ከደማት እጅትማዕየት ኣቅሊም ግብለት ኣሰታዝ ቃልኣብ ተሰፋሰላሌ ዲብ ደንገቤ፡ ለፍገራት ዲብ ተሐይስ ሰበት መጽኣት፡ እግል ዝያድ ሽቅል ለተኣትናይት ክምተ እንዴ ኣትፋቀደ፡ መዳርሰ እግል ዝያድ

ፍገራት እብ መትሰባል እግል ልክደመ ትፋነ።

እሊ ከእነ ዲብ እንቱ ዲብ ሙዳርዮት ሀበሮ መሻረከት እጅኒት ዲብ ክዳማት ረውዳት እግል ትትወቀል ገብእ ለሀላ ጅህድ ዮም ዓመት እብ ዝያድ 4 ዕጽፍ ክም ዐብ ትሸረሐ።

እብ አሰሰላ ሐብሬ እቲ ሐልፈት ሰነት 729 ሌጠ ለዐለ ዕልብ ደረሰ ረውዳት ዮም ዓመት ሐድ 3 ኣልፍ እንዴ በጽሐ 24% ሌጠ ግልቡብ ለዐለ ዲብ 74% ክም ዜደ ተኣመረ።

መስኡል ተዕሊም ናይላ ሙዳርዮት መምህር ዐሰማን መ/ድ-ኣድም፡ ክዳማት ረውዳት እጅኒት ምስል እጅትማዕየት ለልኣትአምር ወአሰሰያይ አምር እግል ልጽብጦ ዶር ለቡ ሰበትቱ እት ደረሰ ወኣድረሶት ኣሃምዮት ውቅል ክምቡ ሐበረ።

ኤፈትሮፕዕጃዳስ

ክል አርቡዕ ለትጠ'በዕ ጀሪደት

መዳልያይ፦

- መሐመድ እድሪስ

ለይኣውት ወኣርተዖት

* ዘህረ ዐሊ

* ፋጥነ ኣድም

ተለፎን፡ 121797/201820 (258)

ፋክስ፡127749፤ ዕ.ሰ.ቡ፡ 247

ተውዝዕ ጀሪደት፡

ተለፎን፡163471-07588045

ኣትኣመሮት፡

ተለፎን፡ 125013፤ ዕ.ሰ.ቡ፡ 1284

(2^ደ ክፈል)

ፋብሪካው ቅኩዕ ፈጅር !

‘ዘውዲ፡ አይወ! ተሰፊት፡’
‘ምስል ጥልያን እሸቄ ዐልኮ ቴልኪኒ፡
አክልአይ ወዳኪ ምስሉም? ‘ሐድ
ክልኦት ሐል እብ ፈተ ወሕሽመት
አሕድ ፍንጌ ሺቅያይ ወመሸቅያዩ
ወዳኩ። ምህመቼ ከሸኖት ወሕጽቤ
ልባሰ ዐለት።’

“ሁቶም መዐመለቶም ምስልኪ
እብ ከአፎ ትሸርሕዩ”? erano
cristiani disciplin nati አህ!
እመናም ክስታን ቶም ለዐለው
ሐሰብከ! ሰኞር ሮቤርቶ እግል
ሰኞረ እንዴ ደነ እግል ሕሽመተ
እግረ ለሐጽብ እግል ዐለ። ውላዶም
ነአይሸ ዐለው። እግል ሕጸቦም እቤ
ምንዲ ገብእ ኢሊህይበኒቶም ዐለ።
ኖሱ ቱ ለለሐጽቦም። ሕሽመት
ፍንጌ ክልኦት ሰብ ጼወ ለዐለት
ኢትት-ዳገም። ለትሸነህኩወ
ዐይነት ነብረ በልዐኩ። ወካልእ
ነፈር ለኢረክበዩ ዐይነት ልባሰ
ለበሰኩ ወትሰርጌኩ። ማሂዮቼ አሰክ
እምዬ እልእክ ዐልኩ። እብ ዕን
ሸቃሊት-ቤት(ወደይት) ጋንሓምዬ
ኢለአምሮ። erono gereosi
ፍቱያም ጼወ ቶም ለዐለው። ልባሰ
ሐጽብ ወጽብሕ ነብረ እከሸን
ዐልኩ። ከስተሮ ቤት። ወቅድረቼ
እት ከሸኖት ጽብሕ ሐቆዬ ካልእ
ልትሐልፍ እቱ የዐለ። ምስል
ጥልያን ትሸቄ ሐቆ ህሌክ ሃገፈትክ
እብ ዋጅብ ትትራቀብ። እብ
ፍንቱይ ርስሐት አጫፍር ምህመተ
ዐባይተ። አጫፍርክ ክምስል
መዐፈይት ትሐሰሱ ወትማሰሐ።

‘ወቅት ሸበትኪ እብ ከአፎ
ገብእ ትፈቂዱ? ሐቱ ግርም ሉለት
አንሳይት ቱ ለዐልኩ። ሚ እግል
ልግበእ ዐልኮ ማሌ። ሌጠ ገብእ
እንዴ ኢኮን። እት አስመረ ሱግ
ሐቆ ፈገርኮ ሸባባት እግልዬ እት
ልትዋለሶ አሰርዬ ማንዬ ወገለብዬ
እት ልብሎ አሰርዬ ገበይ ረያም
ለሄሮ ዐለው። እብ ዐጁብ አርወሐቼ
ፍንቱት ክልቀት እንዴ ገብአት
ትትርኤኒ ዐለት። ለገብአት ሓጀት
እት እዳዬ ለጸበዋኩወ ትመስል
እቼ ዐለት። ሐ-ዳም ኢኮን ለእብ
በስመት አፋዬ አልባባም ምስልዬ
ለዐይሮ ወልትፈረሮ ለዐለው።
አናመ አክለ እሊ ናዮም ሀም
ርኤኩ። አርወሐቼ ለክል ዶል
ሲረተ ረፍዕ ብእስ ሐልቼ ሹመ
ወለት ዓምር መላጤ እንዴ
ገብአት ትትርኤኒ ዐለት። ክምስል
ወለት ሺክ ዓምር መላጤ እናስ
ለኢለአትሐዜ እመስል ዐልኩ።
ክምስል እሊ ለእግሉ ደገምኮ
በህል ህዬ። እት አፍካርዬ ወሕሳባቼ
አካን ዐባይ እጽብዋቱ ዐልኩ።
ለትዳትኩህ ወለትሸነህኩወ እናስ
ኖሼ እትህዴ እብል ዐልኩ። ንጉሰ
ሀይሌ ሰላሰ ምንዲ ልርኤኒ እብ
ግርመቼ ወዩሐልፈኒ እት እብል
እደግም ዐልኩ። ወእትሳቅር”

‘ሹመ ወለት ዓምር እግል ኖሰ
ምንተ ገብእ’?
“ሹመ ኤረትሪያይት
ጸውራይት ዐደ እት ሰሕል ርሒብ

ነብሮ ለዐለው ተ። ምስል ሞላድ
ዐብደላ ሰንዐ ሞላድ ዐረብ ሀለ
እግሉ። ሹመ ወለት ዓምር ምን
ጋድሞታት ሰምሀር ወረሒብ
ሳሕል እንዴ ሐልፈት ሲረተ
እት ምድር ዐሳውርተ ወሰለሙነ
ትትሀደግ ዐለት።” ልትበህል።

ዐብደላ ሰንዐ ህዬ ምንቱ ገብእ?
ዐብደላ ሰንዐ ምን ሰንዐ ዓስመት
የመን ለመጸአ አሰሉ ወሐብል
ሞላዱ የመኒ እት ገብእ እግል
የመን ለአሰሰ ቱ ልትበህል። ሹመ
ወለት ዓምር ሞላድ ዐብደላ ሰንዐ
ሀለ እግሉ ምንዲ ገብእ ምስልናመ
ሞላድ ኢተሐግል። ብእስ ሐልቼ
ክምስልሁ እት ደግም እሰምዑ
ዐልኩ።”

‘ምስል ጥልያን እብሚ ህግዩ
ገብእ ትትፋህሞ ዐልክም? ‘አይወ!
ለወቅት ሬመ ከኢትረሰዐኩሁ
ምንዲ ኢገብእ። እብ ጥልያን ቱ
ለንትፋህም ለዐልኩ። conosciu
la lingua italiana ጥልያን
ህግዩሆም ክምስል ሐሊብ መጢቅ
ሳትየተ ዐልኩ። እብ ፍንቱይ እት
ቤት ሰኞር ሮቤርቶ ሸቅል ክምስል
አስተብዴኮ ሐቱ ምነ ዓኢለት
ጋብአት ሰበት ዐልኩ። ጥልያኒ
አክል አሕድ ክምስል ህግዩ እምዬ
እትሃገዩ ዐልኩ።

‘እበ ለዐለት እኪ ግርመት
ፍንቱት ለእናስ ሰኞር ሮቤርቶ
ምን አከይ መቅሬሕ ለአድሕኪ
ገብእ ዐለ? “Era un custiano
rigido ኢፋሉ እሙን ክስቱናይ
ቱ ለዐለ።”

እንዴ ኢተአትካርም መርበይ
ሰኣላቼ ሰበት ፈሀመት እት ለእግሉ
ጸብጠት ለዐለት ሰልሰለት ከልፊየት
ተእሪክ ሐያተ አተላሌት ዘውዲ።

“አላ እዲን! ክልዶል ሸንቤሬበት
እንዴ ገብአኮ እነብረ መስል እቼ
ዐለ” ትቤ ከአስተንተነት። እንዴ
አትሌት ህዬ። “እብር ምን ክምስል
እለ አዜ ዋዲህ ለሀለ ለዐይር ገብእ
ቤለዩ!? ብዕዳም ቶም ለለአብሮ
ወመይቶ። ወለለሐሞ ወሐያቶም
ትትጀጋለብ መስል እቼ ዐለ።
ሰሓቅ ወለውቀት ብሕቶቼ ሌግ
መስል እቼ ዐለ። ተበስምዬ ክምስል
ሸርቀት ፈጅር እግል ዲመ ትነብር
ዋድየተ ዐልኩ። ከነእ ወከነን እብ
ግርመት ህተን ወዘውዲ ናይ ዲመ
መልሂት መስል እቼ ዐለዩ። አዩ!
ወገህ ትግበእ እዲን!!! ወገህተ
ወወገህ ትወዳ።።

ለምስሉም እሸቄ ለዐልኮ
ጥልያን አስክ ዐዶም እት ገይሶ
ለዓፋሾም እት ትጃር የመንዩን
ለአዘቡዎ ዐለው። እግልዬመ
ምስሉም እግል እጊስ ብዙሕ
አትሓለውኒ። አነ ላቱ አዜመ
ክምስል እት መድረሰት ለአቤኮሁ።
ምግያስ ምስሉም አቤኩወ። ሁቶም
ዐዶም ገይሶ ዐለው። ወአነ ዐጃ
እለ ልእተ እነብር ኤረትሪያተ።
እተ እነብር ወእተ እትቀበር።

ክሉ ክሉ ተወዝ ይእብል እቤ።
italia scuola እግል ትእተይቱ
እት እትበህል ለአትሓሉኒ ዐለው።
ሰኞር ሮቤርቶ ክምእኒ ልብለኒ
ዐለ። “a roma una bellissima
ragazza come te molto for-
tuna ክምስልኪ ለመሰለ ግሩማት
አዋልድ። እት ሮመ ብዙሕ አብካት
ረክቤ።” ቱ ልብለኒ ለዐለ። በሊሼ
እተ በህሉ ክምእኒ ልብል ዐለ።
‘ሽክረን ሰኞር ሮቤርቶ አነ ምን
ዐጃ እግል ኢጊስ ንዩት አለብዬ
ወእራደት’ እብሉ ዐልኩ። ‘ሐቆ
ወክድ ላኪን እበ ለእግሉ ሐፊት
ሕርያን ትዐስኩ። እብ ቅዌቼ
ለኢልትደገም በክት ክምሓለፍኮ
ትፈሀሚኒ። እብ ቅዌት ለትወዲዩ



ህዬ ክሉ ረአሰ ትዕስተ። ልትፈሉ!!
አሕ! ኢበልሳህ እትኩ። እለ አነ እት
አስመረ ትወለድኮ ወእት አስመረ
አበርኩ። ለግርዝ እት አነ እትሓፈን
እበ ለዐልኩ። እንጮጭሓይ ጸሓይ
አስመራ። እላተ በርሀተ የአንቀሰት
ወሐፋነተ። እት ክል ፈጅር ረቢ
እት ምቀደም ቤቼ። መገሰይዬ
እንዴ ሰሐብኩ። ግሳዩቼ አጠፍሕ
እተ ህሌኩ። ጥልያን አስክ ሮመ
ለጌሰው ዐዶም ቱ። አነ ህዬ። ረማዲ
ዐጃ ኤረትሪዩ አነ!! ፍሬ ወዕንባብ
አስመረ!!” ትቤ ከእግል ወቅት
ሐጨር ትም ትቤ ዘውዲ።

አዜመ እተ መሰልሰለ ድግመ
አቅበለት። ‘ሰኞር ወሰኞረ ክምስል
ይእንብእ እግሉም ሰበት አመረው
ግራሆም ሐድገውኒ ከጌሰው
ምንዩ። እለ ፍንቱት ዕለት እት
አምዕል ምግዓዞም ምን ልብዬ
በኬኩ። ሰኞር ሮቤርቶ ለኢትትረሰዕ
ዘዐት። ሐምዴ ቤሊኒ። ‘zeudi vi
sei pia bella guondo xi pi-
angi pure che guanb ti sorri-
di በህሉ “ዘውዲ እንዴ ትትሰሐቂ
ሌግ ኢኮን ለግርመት ትትሰርገይ።
እት ትበኪመ ግርመትኪ ክምስል
በርቅ ዐስተር ከረም ተልወሕ
ኢተአብዬ” ቱ ለቤሊኒ። ክምስል

እሊ በህል እት ዕምርዬ ምን ቅሩብ
ሳምዐቱ የአምር ወምን ረዩም።
ክልኤ ዕንቼ አናብዐን እት ዛርዩ
አፋዬ እግል ሰሓቅ ከናፍርዬ ማን
ወገለብ ሻክከዩ። እብ መግለልዬ
በክት ድራሰት ይእርክብመ እንዴ
ኢኮን። ምን እለ ዐባይ ዓእለት
ብዙሕ እግሉ ደረሰኮ ወአመርኩ።
ደሐን ትታለዮም እተ ለእተ ነብሮ
ለህለው ሮመ እግልዩ። አምዕል
ሰፈርም ብዙሕ ሰሓዲ። ውበዙሕ
ልባሰ ሐድገው እግልዬ።”

ሐቆ ምናም ትፈንቱኪ ህዬ
እበዩ ገብእ ጊሰኪ?

“ሐቆ ምናም ተረፍኮ እት ባር
ሚላኖ እግል እሸቄ አስተብዴኩ።
እግል ሰልፍ ዶልዬ እት ባር ሰበት
ሸቄኮ እተ ባር እንዴ ሰክረው
አድሕድ እት ሻትሞ ክምስል
ሰመዐኩም ሰኒ አትፈከፊኒ።

ro conosciuti persone che
erano bigiordi
ምስል ሐሳያምመ ሰብ
ፍትነት ተአመርኩ።
አርወሐቶም እት
ለአትዓቡ እግል ብዕዳም
ቀቦ ወለሐሙ። ረቢ
አርኤኒ ወአስምዴኒ።
ኢከጅሎ ወኢፈርሆ
እግል አርወሐቶም እት
ሐጽር ጨዐ ልሰሐብ።
ሸቅል አንሳይት እት
ባር ክምስል ወጊር
ሕሽመተ። ወአዝበዮት
አርወሐተ ለነሰእዉመ
ሐ-ዳም ኢኮን። እት
ባር ምላኖ እት እሸቄ
እብ ብዙሕ ዕረጎ።
ትከረዮ ሐለፍኩ። ብርእ
እንዴ ኢወዱ ወለት
አንሳይት እብ ግበአቼ
ምስል ሕሽመቼ እት
አኩ ሸፊት አከይ ፈን

ገልበበውኒ። ክሎም አያዬ ወፈተቼ
ምነ ፋላተ አዳም እት ሸቀላት
ወሀማት ትካረውው። ክምስል
ካልእ አዋልድ አስመረ እተ ወክድ
ለሀይ። ቤት እንዴ አቱኮ እግል
እውለድ ወዓቤ ልተምነው እግልዬ
ዐለው። ላመ እት ዕምር ንእሸዬ
ቅሰት ሹመ ወለት ዓምር መላጤ
ዳግም እግልዬ ለዐለ ብእስ ሐልቼ
እንዴ ኢተርፍ እግል እትህዴ።
እትህዳይ እት ቀሰበኒ ሸንከት
እምዬ ልትደለል ዐለ።”

እግል ምን ገብእ ቱ እግል
ትትሀደዩ ቀሰቡኪ ወመክሩኪ
ለዐለው?

“እት ባር እግል እሸቄ ዐጃ
ኢትከበተወ። እተ ወክድ ለሀይ
አዋልድ አስመረ እት ባር ለትሸቄ
የዐለት እተን። ላመ ምጅተምዐነ
ፍሃዐቱ ሰኒ ድንግርት ተ ለዐለት።
አቤ! ሸቅል እት ባር ክምስል ዔብ
ቱ ልትርኤ ለዐለ። ምን ዔብቱ
ቤሌኩም? እት እብልመ ምንዲ
ትሰአልኩም በሊስ እግል ለሀቡኒ
ኢቀድረው። ላመ እግል እትሀደዩ
አስክ ቤትነ ለአውሀሌ ለዐለ ባሩክ።
እግል ኖሱ ባረሰተ እንዴ ገብእ
እት ባር ሸቄ ለዐለ ናይለ ወክድ
ለሀይ ሻብ ኤረትሪ ቱ። እተዩ እግል

ለአምረኒ ቀድረ ገብእ መሰለክ?
እት ባር ምላኖ እት እሸቄ እት
ኦቱ ወእፈግር ልቡ ምስዬ ለዐርግ
ወልትከሬ ዐለ።

አይወ! ባሩክ ቱ ለእግል ልህዴኒ
ለሐዜ ለዐለ። እግል መንበር ሕዋሌ
ገበይ ቤትነ እት ለአትሓምል ማይ
ክምስል ትዛሬ ወደዩ።”

‘እተዩ ገብእ አመሬኪ? “
እት ባር ሼኒሰ ባረሰተ ሸቄ ሰበት
ዐለ። እግልዬ ልብ ከረ እግልዬ።
ክምስል ደገምኩሁ ቤትነ እት
ለአውሀሌ አስራር ልቡ ትብተኩ
፡ አክለ ህቱ ምሴ ወፈጅር
አውሀለ እቶምተ። ሁቶመ እግል
እትሀደዩ ምሴ ወፈጅር አትራቃብ
ወቀሰቦት ገብአው። ምስልዬ
ለገብአ ሌለ እንዴ ኢወዴ ህዬ እብ
ልኡክ ሕዘወ እግልዬ አስክ ዐጃ
ለአተርቱ ለዐለ። እብሊ አሰባብ
እሊ “ኢገበይኪ ወለሐይሰኪ”
ለልብሎ ማክረት ፈርግ ወሌለ
ክልአውኒ። ክምስል ክል ሰነንዬ
ቤት እግል እቱ አጅበረው እቼ።
ሚ እግል እዴ አናመ ፈርግ ወሌለ
ሰበት ሐገልኮ እግሉ ጠለም ምን
ሕርያንዬ እንዴ ትፈንቱኮ እግል
እትከብቱ ትቀሰብኩ። ምስል ክሉ
እምዬ እብ እቤዬ ግህዩት ሰበት
ዐለት እንዴ ይእፈቱ እት በህለ
ትጀበርኩ። ክምስልሃመ ለምስለ
እነብር ለዐልኮ ሐልቼ። ክሉ ፈታይ
ወአያይ ህዬ። እብ መዓድ ፈገደርነ
ቀርደ ወፈርሐ። ሻምነ ክምስል
ሻም አቤር ወሆሚ እግል ልግበእ
ተምነው።”

‘አቤር ወሆሚ ህዬ። ምንቶም?
ጥልያን ቶም ገብእ’?

እሊ ሰድ እሊ ተበሰም አፍሁ።
ክምስል ተለል በርቅ ሸማክ ቅሎዕ
ወደ።

ዘውዲ አብረህ ትም ደቅበት።
“ኢፋሎም ጥልያን ኢኮን። አቤር
ወሆሚ ናይናቶም።”


እት ካልአይ ሳምን ዘውዲ
ድግም ታእሪክ ሐያተ አተላሌት
እግልዬ።

“ነብረ ሕዋሌ ምስለ እብ ሓዜዬ
አግሉብ ለአሻርፍ ለዐለ ባሩክ
ሕሳለ ትመጤ። ባሩክ ምሴት
ምሴት እብ ሰከር ጤን ወዐጃን
እንዴ ገብእ ለዐይረኒ። እብ ሓለቱ
እት እትፈከር ወእግሄ። “እት
ሐያት ክልዶል መዐሹረ ይህለ”።
እት እብል እግል አተላሌ ክንፈርዬ
ነከሸኩ። እብ ለሐዲጉ ገብእ
አተላሌኮ ምስሉ። ክምስል እለ
ሓለት ሰበት ኢትጸበርኩወ እግል
እምዬመ አስእላቱ ዐልኩ።” ህታመ
እብ ጀሀተ ‘ደሐን ገደ እምኪተ
ሐቆ ውላድ ወለድክም ለሐድጉ
ገብእ’ እት ትብል ሰአየት ክምስል
ይእበትክ ትትፋኔኒ ወትመክረኒ
ዐለት። ሐሩቀት ወሸተዩም ባሩክ
ላኪን እት ነቅሰ ኢትረኦ እምበል
እትዘይድ። ክልኤ እዘንዬ ካልእ
ዘዐት ክምስል ኢሰምዐ ወኢለአምረ
ፈርደዩን። ህቱ ሌጠ እንዴ ኢገብእ
ልብ ባሩክ እብ መቅደን ሰበት
ሐብጠ ክምእኒ እት ልብል እት
ዐዛብ ካሬኒ።”

ገርሰት፡ ዲብ ዐማረ ሕክሙት ወሽቦብ ምስል ከድሞ

መሰውር፦ ክብርም ጸሃዬ

እቲ ለሐልፊ ወሬሕ ሰብተምበር እስክ ኦቅሊም ጋሹ-በርከ እንዲ ተሐረክነ ቴላል ዐማር እግል ንሰጅል ዲብ ምዴርየት ገሉጅ ለህሉት እዳረት ዳሕየት ገርሰት በጽሓም ዐልነ። ገርሰት እግል ዐማረ እብ ሕኩሙት ወሽዑብ ገብእ ለህላ ካድም እግል ልወደሕ እግልነ ህዩ አሰይድ ሳልሕ ዑብደለ ዑሙር መመቅረሓይ ሸቅል እዳረት ዳሕየት ገርሰት ራክባም ዐልነ። ምስሉ ለወዴህ መቃበለት ህዩ ዲብ እለ ናይ ዮም ጥብዐትን እግል ንቀድሙ እግልኩምቱ ቅራኢት በኪተት።



አሰሪድ ገልጽ ዑብደላ

ገርሰት ሐቲ ምን እደራት ዳሕያት ምዴርየት ገሉጅ እትገብእ እንክር ቅብለት ምፍጋር ጸሓይ ምን መዲነት ገሉጅ ትትረከቡ። እብ ቅብለት ምስል እዳረት ዳሕየት ፋንዝ፡ እብ እትጃህ ምፍጋር ጸሓይ ምስል ምዴርየት ጋሽ-ለዓል፡ እብ ግብለት ምውዳቅ ጸሓይ ምስል እዳረት ዳሕየት አክላላት ወእብ ምውዳቅ ጸሓይ ህዩ ምስል መዲነት ሰነይ ትትሓደድ። ብዘሐ ሰነን ናይ እለ እዳረት ዳሕየት 12,400 እብ ትንፋሰ ወእብ ዓኢላት ህዩ 2,436 ቱ። እለ እትለ እዳረት ዳሕየት ገርሰት ነብር ለህለ ሸዑብ ሰር እብ ሰር ምን ልጁእ ሱዳን ዲብ ሰነት 2001 ለአቀበላቱ። እምበል ቀውምየት ዓፈር ምን ክለን ለሰማን ቀውምየት ኤራትርየ ለትጀመ ዲብ እለ ገርሰት እብ ሕብር ወውፋቅ ምስል ነብር ህለ።

ከደማት እጅትማዕየት እበ ከሰሰ ሰለሰ መድረሰት፤ ክልኤ መአንብታይት ደረጀት እትገብእ ሐቲ ምግባይ ደረጀት ተአደርሰ ለዐለት እትሊ ወክድ እሊ ህዬ ፈድል ውዛረት ተዕሊም ወሰካን እለ መንጠቀት ለነሰአወ መባደረት ካልኣይ ደረጀት እግል ትትከበት ቃድረት ህሌት። ዓፍየት እበ ከሰሰመ ሐቲ ዕያደት ህሌት። ዲብ እለ ዕያደት 4 ሐካይም ህለው እበ ትትቀደርም ህዬ ሰኒ ክድመት ለህይቦ ህለው። ክብድ ለቤለ ህዬ አሰክ ገሉጅ ወሰነይ ለኣልፎ፤ ሰበት እሊ እለ ዕያደት እለ ዲብ ዓፍየት ናይ ሰካን እለ መንጠቀት ዶር ዐቢ ተአወቂ ህሌት። ከደማት ማይ ሲቶ እበ ገንሕ መ ዮም ዓመት እግል ሰልፍ መረት ሶላር እንዴ አተው ነዳፍ ማይ እግል ልሰተው ቃድራም ህለው። እሊ ህዬ ፈድል መባደረት ናይ ሽዑብ ወሰዳይት እዳረት አቅሊም ጋሹ-በርከ እብ መቶር ሱቴ ለእንሐ

ሸብብ ሳድፉ ለጸንሐ ናይ መቶር ከለል ወኡትካራም ምኑ እንዴ ኦባረ እትሊ ወክድ እሊ እብ ሶላር ሱቴ ህለ። ምናተ ለዴለ ለህሌት እግሎም ጨወት ሰበት ገብኡት ሐዳስ ማይ ጥዑም ለረክቦ ምነ ዔለ እግል ትትሐፈር እሎም ምስለ ከስስ ጀህት መፋህመት ዋድያም ህለው።

እሊ. ጋብእ ለህሊ ከደማጥ እብ ፍንቱይ ህዩ መዳርስ ሸዑብ ክእፎ ለአስተፊድ ምኑ ህሊ እት እንብል እግል አሰይድ ሳልሕ ሱእላሙ ዐልን እትበልሱ፡- “ክምመ ለእንቤሉ ለሙዋዋኒን ናይ እሊ እዳረት ዳሕየት ለመናበረቶም እት ሐርስ ወርዐዮ ለረከዘትተ፡ ሐድ በህለት 5 ምን ምእት ለንብእ ዲብ ትጃረት ለልትፈረሮ እንዴ ሐደግክ ለብዕዳም ክሉም ሐርስቶት ወሰብ ርዐዮ ቶም። ለተዕሊም ሸወየ ካብድ ለዐላ ህዩ ደረሰ እሊ እዳረት ምን ሳምናይ ፈሰል አስክ ሰነይ ገይሶ ዐለው። እሊ ህዩ እትሊ ወክድ እሊ እብ ፈድል ናይ ውዛረት ተዕሊም ወመባደረት ሸዐብ፤ እግል ሸዑብ ውውላዱ ክብድት ለዐለት መርሐለት ሐል ራክበት ህሌት፡ ፡ ሸዑብ ህዩ ምን ተዕሊም ግረ እግል ኢለቅብል ዮም ዓመት እብ ውዛረት ተዕሊም ጀድወል እንዴ ትጸበጠ እሉ አዩ ሰነት ዕምር ድራሱት ለበጽሐ ግርዝ ምን 4-5 ሰነት ለህሊ ጅነ መድረሰት እግል



ለአትወ፡ እብ ምዴርየት አዋምር
እንዴ ተህየቤን እት ክል እደረት
ደገጊት፡ ረውደት ለልትከበት
ኣብያት እንዴ ትሸቀ አዋልድ
ዐድ፡ ሂገ ለልአምረ ወመቅደረት
ላበን መዐልማት ለጉብአ ሀቦ
ቤለውኅ ወእንዴ ደርሰየ ማጽኣት

ሀለዩ። ለአግሩዝ ዲብ ተዕሊም ለልአትቲሙ ሰጅሎ እንዴ ትበህለ አስከ 452 ለገብኦ ዲብ ቤት ቤት እንዴ ኦቴነ ሰጅልነ ወእንሻአላህ ዲብ ዐወቴ ልትበጸሕ።”

ቀርዖት ሆዩ ክእፎ ህለ፡ “ከምመ እቤለክ እለ እዳረት ዳሕየት 11 ዞን ዲቡ ትትከፈል 6 ምኑ ዲብ እለ ድጌ ገርሰት ህለው ወ5 ክም ብናር ዲብ አዋራፍ ናይ ገርሰት ለህለ ዐዶታትቱ። ምን ገርሰት ሆዩ አሰክ 20 ኪሎ መትር ራይማት ለህለዮትን እዳረትን ላኪን ሐንቴ ዳሕየት ገርሰትተ። ምስል ሪም ሆዩ መሻረኩትን ዲብ ተዕሊም ሸወየ ሐዋኒትተ። ዲብ ኩሉ ከደማት ሆዩ ምስል ሪም ከምመ ለትሐዜ ረክብ ሆዩ እግል ልትበህል ኢልትቀደርኒ። ሕኩመት ቀደም እለ ዲብ ሰነት 2007 እብ ክሱሰ መትከምካም ናይ እለን ደዋሒ በህለት ዞናት እለን በርናምጅ አፍገረት ወለ በርናምጅመ ተአንብተ፡ ወዲበ ዳሌት እሎም አካን እግል ልእተው ለሸቅል ትሸቀ፡ ምናተ መናበረቶም እብ ሐርስ ወርዕየ ሰበት ተ ዲበ መናጥቆም ለቀዲም አቅበልው። ከምነ ከደማት እጅትማዕየት ለረክቦ ዲቡ ርይም ብህላም ህለው።”

ናይ ንዋይ ህይ መርዐይ ናይ ንዋይ ቃትረ ጋብእ እግሉቱ ወዲቡ እንዳ ገብእ ልትወዕል። እሊ ህይ ክለ ለምዳርየት ለትአምሩ ባካት ቲ። ንዋይ ህይ እብ ገበይ ቃትን ዲቡ ክም ልትወዳል ወሰብኡ ደራይቦም ክም ደፍዮ ገብእ። ወምን ናይ ርዕዮ አርድ ዲብ አርድ ሐርስ እንዳ መጽአው ለልአበልዖ ህይ እብ ለጅነት ናይ ታብዖት አራዲ ቀራመት ወጀዘ ገብእ እቶም።

እሸቃል ዐማር ዲብ ዳሕየት ገርሰት፡- ዲብ ክል ሳምን በህለት ክል አረቦፅ በርናምጅ እንዴ አፍገረው ዲብ ቀበትለ ዞናት ዲብ አብያት ለልአቲ ማይ ገዛም አክትረ እንዴ ወዴክ አብያት እግል ኢልአኬ አግቡይ ገብእ እግሉ። ከምሰልሁመ ዲብ አድብር ናይለ መንጠቀት አክረት ወአሸረዐት ሸቄ። ዮም ዓመት ህዬ አወል መረት በርናምጅ ናይ ሸትል ዲብ አካናት ርዕዮ ወመዓብድ ደያነት፡ መዳርሱ ሕክምን ወአብያት ሰከን 6 አልፍ ዕጩት ለልትሸተል እቱ ሕፈር እግል ልትሐፈር ዲብ ወሬሕ አርባፅ በርናምጅ እንዴ ተህየበ ለሕፈር ዳለ ወለ ሸትል ሰሩ እንዴ መጽአ ክም ልትሸተል

ዲብ ተጠውር ወዐቦት ገደለ ሀላ፤ ሸብ ፈሃሙ እግል ሊዚድ ተዕቢኣት ወሐብሬ ለሐዘኔ፤ እግል እለ ትውዕየት እለ ህዬ ክሎም ጀሃት በህለት ሰልፍ ልጃን ናይ እለ መንጠቀት፤ መእሰሳት ወእተሓዳት ሸብብ ወአዋልድ አንሳት ወዐባይለ ዐድ እብ ነሰቀት ዲብ ወሬሕ አው ሰር ወሬሕ እጅትማዕ እንዲ ወደው አዩቱ ዲብ ነጃሕ ወአዩቱ ዲብ ኢፋሉታይ ገበይ ገደለ እቦም ለህለ ለቀይሶ እተ ቤት ጎማት ቦም እለ ህዬ ዲብ ተጠወር ገጽ ቀደም እግል ሊግሶ ምነ ሳዲሆም ለህለ ክምቱ ወደሕኒ።

መሸርሶ ገርሱት ህዩ ዲብ 2004 እሊ ከዛን እሊ እብ ሸዑብ ገርሱት ለአሰብዔ እት ህለ ሐቀሁ መአሰሳት ብነ ናይ ሕክመት መጽአያሁ ወእብ ደረጀት ደውለት ለልትርኤ ካድም እንዔ ጉብአ እግሉ እብ ሰኔት ሐለት ተመ። ዲብ እሊ ወክድ እሊ ህዩ እብ ፍንቱይ እግል ሸዑብ ሰካን ገርሱት ፍርሱት ናይ ሽቅል ካልቅ ህለ። ምሴ ወአሰቦሕ እዳረት ናይለ ብሮጂክቲ (መሸርሶ)ክምመ ለትሐዝዮም ዲበ ምን ከዛን እንዔ ሰቴ ጋምል ለህለ ሐርስ ናይ ጠማጥም፡ ሐመሊት ወፈዋኪህ ዲቡ ለልትፈረሮ እብ እዳረት ዳካየት ለህለ ልጃን መናበረቶም ዲበ እግል ልሰደው ለወጅቦም ወእግል ልሸቀው ለቀድሮ እንዔ ተሐረው ክል አምዕል እምበል አትካራም ሐድ 350 ነፈር እግሎም ፍርሱት ሽቅል ካልቅ ህለ። ሰበት እሊ እሊ ከዛን እሊ መንጠቀት ገርሱት ዲብ ዐቦት እግል ትግናሕ ወተአሳድር አካኑ ዐባይ ክምተ አሰይድ ሳልሕ ለአፍህም።

እት አክር ህዩ ክእኒ እት ልብል ተውሰየቱ ሓለፈ፡- “ዲብ ካድም ዐማር ናይ መንጠቀትነ ረቢ ልብዲነ! ክልነ እዳርዩን ወሐንቴነ ለህለው ልጁን ምን ዐመሮት መንጠቀትነ ሐር ብህላም ኢህለኝ። ንየት ክልነ ህዩ ገርሰት እግል ትጠወር ወምን ቀርየት ዲብ መዲነት እግል ትብእሕ እግልነ ኣዜመ ሸዑነ ወእዳርዩነ እብ ሕበር እግል ንክደም ወገጽ ቀደም እግል ነኣሳድር እትወሴ።”



ሓይሳም ቁርኣት ርክን ምን ሰጅል፡ ምን እብ ሰበት ታሪክ ለትኩተብ ተጃርብ ንዳል ሸዑብ ኤረትርየ ለለሓኬ ክታብ ደጀን፡ መሐመድሰዒድ ዑስማን ለከትብየ ‘መደርስ እንተ’ ለትብል ቅሰት እግል ዮም አወላይ ክፈለ እግል ንርኤ፡

ዮም ሐምስ ማርሰ 2015 ክምሰለ ልሙድ ዲብ ሸቅል ውዕል እንዲ ዐልኮ አስክ ቤቼ እንዲ እገይስ ተለፎንዬ ክርን ወደ፡ መን ዘብጥ ዲብዬ ክምሰል ህለ እግል ኣምር ዲብ ሻሽት ተለፎንዬ ገንሐኮ፡

“ሄለው!”
“ሄለው!” መሐመድሰዒድ፡ እነ መርየም አኑ፡

“መርሐበ መርየም ከአፎ ህሌኪ?”

“አልሐምድልላ ሰኒ ህሌኑ፡ አቡዬ ልኡክ ናድእ ዲቡ ሰበት ዐልኮ፡ ምን ከረን እንሰር ማጽእ ህለ፡ ሻፍግ ሰበት ህለ እንዲ ኢልአቀብል እግል ትርከቡ እንዲ እቤ ዘበጥኮ ዲብኩ፡”

“ሹክረን መርየም፡ አኬ እግል እምጸእ ቱ፡” ሐቀለ እቤለ አስክ ሰምበል ትወክልኮ፡

መረ ፋሬሕ ዐልኮ፡ ሰበቡ ህዬ፡ አቡህ እግል መርየም ዲብ አስመረ ምጽኡቱ እግልዬ በክት ዐቢ ቱ ለዐለ፡ አቡነ እድሪስ መሐመድዐሊ ድረዕ እሙር ቁድራይ በህል ነባሪ ሰበት ቱ ምስሉ እግል እትዋጀህ ንዩት ዐባይ ዐለት እግልዬ፡ ህቱ ሐልያይ ወጹብጣይ ሰበት ቱ እግል ብጉስ እግሉ ለዐልኮ ድራሰት ናይ ዓዳት መረ ለኣትሐኪኒ ዐለ፡ ቀደም ክልኤ ሳምን እብ ተለፎን ክምሰል ረኩብክዉ ዲብ አስማጥ ክምሰል ህለ፡ ሐቀ ክልኤ ሳምን ዲብ ጋሽ-በርከ ጋራቱ እንዲ አሰለጠ ዲብ አስመረ እግል ልምጸእ ክምሰል ቱ እስኡልዬ ዐለ፡ጋራቱ እንዲ አትመመ ዲበ ቀሉ እግል ለአሰብት ዲበ እት ሰምበል ለትነብር ወለቱ መጽኡ፡

ዲብ ዐድ ኣድምኖር (ብእስ ወለቱ እግል አቡዬ እድሪስ) ክምሰል በጽሐኩ፡ አቡዬ እድሪስ እብ ብጣሩ እንዲ ገብእ እብ ሕሽመት ትከቡቲኒ፡ አነ ወአቡዬ እድሪስ ምን መደት ሜዳን ንትኣመር፡ አነ ክምሰል አቡዬ ወህቱ ክምሰል ወልዱ ምን እንገብእ ሐድ ዋድያም ይሕነ፡ አድሕድ ሐቀለ ትሳለምነ እግል ድራሰት ሐዝዩ ክምሰል ህሌኮ ሰበት ኣመረ እብ መጦርዬ አስተርሐ፡መርየም ወለት አቡዬ እድሪስ ቡን እግል ትቅሌ ሰበት አንበተት ጼነ ናይለ ቡን እግል ህጅክነ ሰኒ ወአማን ለዘት ወሰከ ዲቤ፡ መርየም ቡን እንዲ ትቀሌ አቡዬ እድሪስ እግል ቡን ለትከሰስ ሕላየት ‘ትልተል’ ቤለ፡ ለሕላየት ቡን

ምስል መን እግል ትሰተየ ክምሰል ትወጅብ ወሚ ዋጅባት ክምሰል ለአስትህለ ለትሸሬሕ ዐለት፡ እንዲ ንትደአል ወንትለወቅ ምስል ለዘት ናይለ ሕላየት አዳወርኩ፡ እግል ብጉስ እግል ለዐልኮ ድራሰት እንበተት ሰኔት ሰበት ገብኣት እግልዬ ምነ ጸንሐተነ በርከት እንዲ ንትዐየሽ፡ እግል ሕላየት ሐቀለ መልኦ እብ ክሰሰለ ሓሰቡ ለዐልኮ ቀረድ ሰኣላቹ አንበትኩ፡ አነ ዲብ እመልእ ወእትሰአል ወአቡዬ እድሪስ እንዲ ዳግም ወለሐሌ ሐድ ክልኤ ሳዐት ለገብእ ወዲኩ፡

ሐቀለ ወቅት ረዩም ለነሰኣት መቃበለት አቡዬ እድሪስ ሰበት ተዐበ ወአናመ ከፊኒ ሰበት እቤ እግል እመልእ እቡ ለዐልኮ ኣላት እንዲ ከምከምኮ እንዲ አስተርሐነ እግል ንዳግም አንበትኩ፡ ዲብ ዐድ ኣድም ኖር ሳዕድየ ያሲን ለትትበህል ቀደም ሕርየት ዲብ አስማጥ ለአምረ መልህየትነ ማጽኡት ዐለት፡ ህቱ እንዲ ንትሃጀክ ዶልክ እንዲ ትገንሐኒ እብ ሰሓቅ በረቱዕ ትገብእ ዐለት፡ “ስምዐኒ መሐመድሰዒድ፡ እሊ እብር ከአፎ ከይድ ዲብክ ህለ? ረአስከ አፎ ክእነ ፋጣይ ገብኣ? ኣዳም ዮም ንኡሽ ዲብ እንቱ ሸይብ ህለ በሪ ወዴከ! አነ ክእነ ኢትጸበርኩኩ” እት ትብል እብ ክሰሰ ዕምርዬ ወሺቦቹ እሰፍት ክምሰል ተ ሸርሐት እግልዬ፡

“ሕማምነ እብር ሐቀ ገብኣ፡ ምሽክለት ኢኮን፡ እብር እብ ፈርሐት እግል ንትከበቱ ህለ እግልኩ፡ ሐሬ ህዬ ሚ ዶል ንኡሽ ገብኣት? አነ ወእንቲ ሌጠ ምን ንትኣመር ምን ሰላሳ ሰነት ወለዐል ዋድያም ህሌኩ፡”

“ዐቢ ንኡሽ እንተ፡ አነ ሰኒ አምረኩ፡”

“አናመ እግል ነፍሼ ሰኒ አምረ፡ እለ ሺቦቹ እት ዶለ ሌጠ ማጽኡት ህሌት፡

“ስምዐኒ መሐመድሰዒድ፡ ነፍሰክ ኢትዓቤ፡ ለመደት ዲብ ፍንጢረሬ እንዲ ትበኬ ኢትፈቅደ ማሚ?”

“እንዲ ትበኬ ኢትፈቅደ ማሚ?” ለልብል ሰኣል ዶል ሰምዐኮ ገርብዬ ትሳረደ፡ መክዘን ፊቃዶዬ ሰበት ተምተመ ህዬ ዲበ ቀደም 31 ሰነት ለዐለ ተየልል ግረ እንዲ አቅበልኮ ምን አስመረ አስክ ዐሬርብ ወማርየ-ጸላም ሄረርኩ፡

መደርስ ኽንቱ

ዲብ ሰነት 1983 ጀብህት ሸዕብየት ፊራሮ አብደዮት ቅዌት ተዐልን እት ህሌት፡ አነ ዲብለ ተንዚም ምን እትሓበር አርበዕ ሰነት ዋዲ ዐልኮ፡ ለዶል ለሀይ ዲብ ቤት ምህሮ-ሰውረት ደረሳይ ዐልኮ፡ ፊራሮ አብደዮት ቅዌት እንዲ ኢልኣነብት ብዝሓም ደረሰ ዲብ ዲሽ ውዝዓም ሰበት ዐለው፡ ምስሎም ሰበት ኢትወዝዐኮ ሰኒ ሓርቅ ዲብ አነ፡ ለእፈትዮም መሳኒቹ ክምሰል ከረ መሐመድ ዐብደላ ሰሌማን፡ ኣምነ ሳሌሕ ውብዕዳም፡ መደርሲን እግል ልግብኦ ዲብ አስምሰጥ ትወዝዐው፡ አነ ውብዕዳም ክምሰልዬ ላቶም ደረሰ ዲብለ መድረሰት ታርፋም ሰበት ዐልኩ፡



ዲብ ዲሽ እግል ንትወዘዕ ምን ዐሬርብ አስክ አራግ እንዲ ሀረብኩ ዲብ መክተብ ዐስከሪ መጽኡኩ፡ እምበል ቃኑን ሰበት መጽኡነ ህዬ ጠለብኩ እንዲ ትክከረ እት ንትጌለል አስክ መድረሰት ሰውረት አቅበልኩ፡

ዲብ ክእነ ቴለል እት ህሌኩ ፈጅር ሐቱ እጅትመዕ ናይ ሕበር ገብኣ፡ ምስለ ለዐለ እግልነ “ሕማም ተውዜዕ” (እብ ምራድ አስክ ድፈዕ ጊሰት) አስክ ድፈዕ እግል ኒጊስ ቱ እንዲ እንቤ ትዳሌኩ፡ ለቴለል ላኪን ምን መስኢትነ በረ ገብኣ፡ እጅትመዕ እግል ልውደው እግልነ ለመጽኡው መስኡለነ እግል ዲብ ሐንቱ ዕጩት-ጋምለት ጅምዓም ለዐልነ ደረሰ ክልነ ክምሰል መጽኡነ ሐቀለ አከደው ህግያሆም አንበተው፡

“ተማም፡ ናይ ዮም እጅትመዐነ ምነ ናይ በዲር ለትፈንታ ቱ፡ ክምሰለ ተአሙሩ 80% ገቢል እርትርየ ኢቀርእ ወኢከትብ (ቅዌት) ይኣብደ፡ ቅዌት ህዬ አክልሕድ ክምሰል አባይ እግል ንትሓረበ ሰበት ወጅብ እብ ደረጀት ተንዚም

ፊራሮ አብደዮት ቅዌት ዕሉን ህለ፡ ለአግደ እግል እሊ ሸቅል እሊ ለትሰርግሎ ህዬ እንቱም ወመደርሲንክም ቱ፡” ሐቀለ ቤለው ናይነ በሊስ እግል ልሰምየ እግል ገሌ ደቃይቅ ትም እንዲ ወደውአቅመተዉኩ፡ መደርሲን ወሐዳም ምነ ደረሰ ለአጣቅየ እት ህለው ለበዝሐነ ድፈዕ እግል ኒጊስ ነሐኬ ሰበት ዐልነ ትም ወዴኩ፡

“እሊ ህዩብኩም ለህለ ወቀይ ዐቢ ናይ ወጠን ሰበት ቱ፡ እብ መዐጸም ወቀልብ ሰኒ እግል ትሸቀዉ ለአስትህል፡ እሊ ህዬ ዲብ ቀበት ሸዑብ እንዲ አቴኩም እግል ተአድርሶ ሰበት ቱ እብ ክሰሰ ዓዳት፡ አግቡይ አድረሶት ውብዕድ ጋራት ናይ

ላዝም ቱ፡ ለይአምሩ ሓጃት ሐቀ ሳደፊኒ እግል ልትሰሐቀ ዲብዬ ቱ፡” እት እብል ምስል ነፍሼ መክሐደ ወዴኮ፡ ምነ ዲብ ሳሕል ለትወዝዐነ አነ ለትደሀረት ደረጀት ድራሰት ሰበት ዐለት እግልዬ አሰፍ ወክጅል ልትሰምዐኒ ዐለ፡ ምራድ ድፈዕ እበ ምርት እንክር፡ ድህርት ደረጀቹ እበ ካልእ እንክር ቀሱነት ሰበት ከልኤኒ መረ ትረበሽኩ፡

ሐቱ አምዕል ባካት ኣዳሕየት አስክ መክተብ ክባባይ ገብኣኩ፡ ዲበ መክተብ ሐኽሊ ለልትበህል መደርሲን ወአቡነ ጸንሐኒ፡ ህቱ እንዲ ትከቡቲኒ ቴለልዬ እግል እሸረሕ እግሉ በክት ሀቤኒ፡ እግል ገሌ ደቃይቅ ሐመጣመጥኩ፡ ሐኽሊ ዲብ ቀራሩ ናሽፍ ክምሰል ቱ አምር ዐልኮ፡ ምናተ፡ ላዝም እግል እትሃጌ ሰበት ዐለት እግልዬ እት አተናፍሰ ህግያዬ አንበትኩ፡

“ሐኽሊ፡ አነ መደርስ እግል እግበእ ሰበት ይእቀድር አስክ ድፈዕ ንድኣኒ፡”

“ምሽክለትክ ሚ ተ? ናይ ሰምዐት አው ናይ ረኣይ ምሽክለት ብከ?”

“አለብዬ፡ ሕያይ አነ!”

“ናይ ዓፍየት ምሽክለት ሐቀ አለብክ ለገብኣት ብዕደት ምስምስ ክብትት ኢኮን፡”

“አነ ምን ክሎም ጸርዬ ለትኬለመት ምሽክለት ህሌት እግልዬ፡”

“አክልሕድ ምሽክለትክ አስእለኒ፡”

“ክሎም ምስልዬ ገይሶ ለህለው ምን ሳልሳይ ፈሰል ወለዐል ቶም፡ አነ ላኪን ካልኣይ ፈሰል ሰበት አነ ከአፎ እግል አድርስ እቀድር?”

ሐኽሊ እግል ዲብ ጣውለቱ ክሪት ለዐለ ክታብ አወላይ ፈሰል እንዲ ቃሌዕ፡ “ስመዕ! ‘በ’ ተአምር ማሚ?” ትሰኣሌኒ ህድእ እንዲ ወደ፡

“ኣቤ አመር፡”

“በ’ ተአምር ሐቀ ገብኣክ ‘በ’ ተአደርስ፡ ሕነ ምሽክለት መደርሲን ትግራይት ሰበት ብኩ፡ ለተአምሩ አትአመርከ ምን ገብእ ካፊ ቱ፡

ዕንታቹ እብ እንቤዕ ጀለም አበለ፡ ለእለ እብል በዴት ምንዬ፡ እግል መደት ህቀለ ሐሰብኩ፡ አነ እግል አድርስ መቅደረት አለብዬ፡ ሐሰብክ ዲብ ዲሽ ወዝዐኒ፡ ምንለዐል ክሉ ለኣከጅለኒ ለህለ ሳዐት ከአፎ ክምሰል ተዐድድ ይአምር፡ ሕሰት ክምሰል ተመት ከአፎ እግል ኣምር ቱ? ሳዐት ዲብ ሳልሳይ ፈሰል ሰበት እንደርስ ወለ ሳልሳይ ፈሰል ክምሰል አትመምኮ ትነድኡኒ፡” እቤለ እንዲ ሐመጣምጥ፡

ደወ እብ ደማን ለበ ገበይ እግል ንክነፊ ደብ ለክሰይ ሐብሬ

1, ደዋክ ሰኔ እግል ተአምሩ ወጅበከ!

እብ ክሰብ ደዋክ ሰሜቱ ሚ ክም ተ፡ እግል ሚ ክም ነፊ፡ እብ ከአፎ፡ አክል አይ ቅያሱ፡ ሚደል ወክም ወክድ ክም ልትነሰኡ፡ እግል ልትአመር ለቡ ምህም ሐብሬታት ተ፡ ክምሰልሁመ ምን ደወ እግል ለአምጽኡ ለቀድር መታክል፡ እግል ንድሐን እግል ኒደዩ ለብነ መትደጋግ፡ ደወ ምስል ነብረ፡ ስተይ ወብዕድ አድውየት ከአፎ ክም ልትመቃረኽ አምር እግል ለሀሌ እግልነ ወጅብ፡ ሰበት እሊ፡ እብ ክሰብ ደዋክ ንትሰአል ወነአምር፡ ቁድራይ ዓፍየት ለሀሌናቱ ሐብሬታት ወተውጅህ ኩሉ ሰኔ ንፍሀሙ ወዲብ መዓል ነአውዕሉ።

2, እብ እዱኖስን መትላሬይ ምኑ ንትጀመል!

ዶል ነሐምም፡ ለልአትሐዜ ፈሐስ እንዴ ወዴነ፡ ለወጅብ ደወ ጀላብ እግል ንንንሳኡ፡ እግል በዐል መቅደረት ዓፍየት እብ ሰበት ሓሳት ነሐብር ወንትጋሚ፡ እግል ቁድራይ ዓፍየት እንዴ ይእንግሚ፡ ደወ እብ እዱኖስን ንስአት፡ እት ካዋየት ንስአት ወምድረት እግል ልካሬ ቀድር፡ ገሌ ምኑ ሀይ፡ ምስል ጅንስ ወደቅብ ሕማምን ለኢገይስ ደወ ዶል እነሰኡ፡ ሀድፍ ምድረት ደዋ ክብድት ለወዴ፡ ወሕኔት ነሐይ ሰኔ ወአማን እት ለትኬለመት ሓሳት አከይ-ኖስ ለካሬ ዛህራት ከምክም፡ ሰበት እሊ፡ ምን መትዳዋይ እብ እዱኖስ ንትደግግ።

3, ደዋክ እብ ገበይ ራትዐት ነአክብ!

ደዋክ እት አጀኒት ወንዋይ ለኢረክቡ ዲበ ምሕበዕ፡ ብርድት፡ ጠላላት ለአለበ ወጽሓይ ለኢትዕሬብ አነነት ክረዩ፡ ገሌ አድውየት ዲብ ተላጀት ለልትከዘን ሰበት ተ፡ እግል ዝያደት ሐብሬ እት ግራብለ ደወ አው ወረቀትሉ ሀብሬ-ደወ ክቱብ ለሀሊ መምሬሕ ግክሕ፡ አው ሀይ አክቤ ደዋክ እበ ከሰብ፡ በዐል መቅደረት አድውየት ትሰአል፡ ሰበቡ ሀይ፡ አድውየት ሰኔ ኢትአክበ ምን ገብእ፡ እግል ልክክ፡ ሊቡር ወቅድረት ዳወየቱ እግል ተሐውን አውመ ረአሰ-ቀደም እግል ትብዴ ትቀድር፡ እምበልሁመ እት አከይ-ምክራይ ለትከረ ደዋ፡ እብ ከጠእ ሐቆ ትነሰኡ አውመ አጀኒት ሐቆ ረክበዩ፡ እግል ልሰምም ቀድር፡ ሰበት እሊ፡ እብ ክሰብ ራትዐት አክቤ-ደወካ አምር ወእት ፍዕል አውዕል።

4, ለኢንትነፊ እብ፡ ወወቅቱ ለሐልፈ አድውየት፡ ምክራይ ነአቅዌ አው ንሸተቱ!

ለኢንትነፊ ወዕሉቱ ለሐልፈት አድውየት፡ “እት ሸቃቅ፡ ለባንዲኖ ወምስል ግማመት እንዴ ሓበርከ ለኪፍ፡ አንደዶቱ ልግበእ ወዲብ ምድር ድፊ፡ ለራቱዕ አግቡይ ነወኑት ለኢሊትሐዜ ደዋቱ” እንዴ ትቤ ሓሰብ እንተ ገብእ? ምን አመረ ክምሰልህ ፍክረት ምን



ብክ፡ ጊጉይ አግቡይ ሸክት ደወ ክም ተ አመርት ሰኒቱ፡ ሰበቡ ሀይ፡ እሊ አግቡይ ጂቀቆት ደወ፡ ሰመዋት አዳም ወንዋይ፡ ክሰሐ ድዋር ወጠወርት ከህላት ደወ ድድ አንፋስ እግል ለአጅሬ ሰበት ቀድር፡ አድውየት እብ ደማን ለበ ገበይ እግል ንሸንክ ወነአሪም ለአትሀዜ፡ ለደማን ብእተ ገበይ ሀይ፡ እት ፈርመሽያት መጅትመዕ ወመራክዝ ዓፍየት እንዴ በለሰናሁ፡ ለኢትነፊዐናቡ ወወቅቱ ለሐልፈ አድውየት እት እግሉ ለትዳለ ሰንዱቅ እንዴ ትከረ፡ እብ ዋጅብ ክም ልትወርኬ ትጻገም።

5, እብ ደወ ለኢትሰኤት መደረት ዶል ትመጸእኩ አጊድ እግል በዐል መቅደረት ዓፍየት ነሐብር!

ደወ ዲብ ትነሰኡ አውመ ክም ነስአክ፡ መደረት እግል ለአምጽእ እትከ ቀድር፡ ምድረት ደወ በሀለት ለትነሰኡ ደወ ዶል ኢዋፍቅ ምስልከ አውመ ለኢሰኤካሁ ለልአትዕበከ አሻይር ሐቆ ረኤካ ምኑ ተ፡ ለትሳድፈከ ምድረት ደወ፡ እብ ሻፍገት እግል ሰብ መቅደረት ሐበርት፡ ለምድረት እንዴ ኢትከብድ፡ ምን ጽባብሐ እንዴ ትራቀበት፡ ዲብ ብዕዳም እግል ኢትጅሬ እግል ዳፍየት ሰኔ ኔፍዓይት ተ፡ ሰበት እሊ፡ ክእነ ሳደፈ ምን አግብእ፡ እብ ሻፍገት፡ በዐል መቅደረት ዓፍየት ነሐብር።

6, ደወ ክም ምክያጃት አትጋራም ምን መትነፊዕ ንትደግግ!

ገሌ አድውየት ምን እምር መንፈዕቶም በረ እት መዓል መትጋራም (መሰለን፡ እግል አጸዕዳይ አው አቅይሐት ገኖበት) አውዐሎቱ ልመድ ዛህራት ጋብእ ሀሊ፡ ምናተ፡ እሊ ምን መስሉልየት በረ ወኤዝያይ መትነፍየት ደዋቱ፡ ሰበቡ ሀይ፡ እሊ ቀርበትን እግል ለአቅዬሕ እግልነ ለእነሰኡ አድውየት፡ ዲብ ቀርበትን ለልአመጽኦ ምድረት ሰኔ ውቅል ተ፡ እምበልሁመ፡ እሊ አድውየት እግል መደት ረያም ትነፊዐና ቡ ምን ገብእ፡ እብ መናፊትሉ ቀርበትን እንዴ ትጀበደ ከእት ቀበት ገርብነ እንዴ አተ፡ ለትፈናተ ምድራት ክም ሐምረጎት ወቀይ ሆርሞናት፡ ሰርዐት መትፋራይ፡ ሕማም ሰረጣን፡ አትሐዋን ናይ ሕማም ከህላት ወመትሰማም እግል ለአጅሬ ቀድር፡ ሰበት እሊ፡ እሊ አድውየት ለልአመጽኦ ምድረት እንዴ አመርኩ፡ ቀርበት ለልአቀዬሕ

መትጋረሚታት ምኑ ንትደግግ፡ ደማን ለቡ አግቡይ ራዐየት ቀርበት ሐቆ ሐዜነ፡ ምን በዐል መቅደረት ዓፍየት፡ እብ ፍንቱይ ሀይ ምን በዐል መቅደረት ቀርበት ወምን ሰይደሊ፡ ምክር ራትዐት ንንሰኡ።

7, መምሬሕ እግል ደማን ለቡ መትነፊዕ ደወ!

እብ አድውየት እግል ትምጸእ ምን ትቀድር ብቆት እግል ንትሰለም ወምን ደዋክ ለትትሐዜ መንፈዕት ጀላብ እግል ንርከብ፡ አድውየትን እብ እብ ዋጅብ ነአምሩ፡ ንትነፊዕ እብ ወዲበ ትወጅቡ ምእካቡ ንክረዩ፡ ለኢንትነፊዕ እብ አው ዕሉቱ ለሐልፈት አድውየት ገብእ ምን ገብእ ሀይ፡ እት ናይ መዐየ ፈርመሽያት ወመራክዝ ዓፍየት እንዴ በለሰናሁ፡ እበ ራትዐት ገበዩ ክም ልትሸክን ንውዴ፡ ደወ እት ምክያጃት መትጋረሚ ምን አውዐሎቱ ንትደግግ፡ ምድረት ደወ እበ ዶል ነአገርስ ሀይ፡ እብ ሻፍገት እግል በዐል መቅደረት ዓፍየት ነሐብር።

ልእኮታት ምን ውዛረት ዓፍየት

ኢፋካ ምን ዴን እኩይ እብ ከኢደ ነአቀድዩ

አፍ ጸነ እኩይ ለወዴ 90 ምእታይት ምን አፍ ኖሱ እበ ልትበገስ አሰባብቱ።

ሁቱ ሀይ፡ ንሳል ጸሌዕ፡ አንጃብ ዕሽዑሽ፡ ረክሰ ዓሳር፡ ሰኔ ለኢትመለኦ አንጃብ፡ ነክከ ዕብ እት ፈግር፡ አንጃብ እብ ክሉ እንክፋ ሰኔ ኢነድፈ ምን ገብእ፡ ንሳል ወለዘይድ ቅርድ ንሳል ሰኔ ኢነድፈ ምንገብእ፡ አፍ ጸነ እኩይ እግል ለሀሌ እሉ ቀድር።

እሊ ደዋሁ፡ አንጃብ ወንሳል ምን ልውሕድ እት ምዕል ክልኡ ዶል አሰቡሕ ወምሴ እብ ፍርሽት ወመዕጃን ሰኔ አንደፎቱ ተ።

ለምን አፍ በረ እኩይ ጸነ አፍ ለሰብ 10 ምእታይት ሀይ፡ ረክሰ ሐናት፡ ቀነቅሹ፡ ሸነብእ፡ ከርሸት፡ ከብደት . . . ምኑ ለትበገሳቱ፡ አፍ እብ ተአሰትህል ዲብ ተሐጽቡ ወተአነድፋ ጸናሁ ኢቀዴ ገእ ምንገብእ እሊ መስል ሕማማት ዋዲ እግል ኢተሀሌ ምስል ናይ አንጃብ ሐኪምከ ግሚ ወመርመረታት ብዕድ ውዴ፡ ለሕማም እንዴ ትፈረገ ክም ትዳዌከ ምኑ ሀይ አፋክ ቅዱይ እግል ልግበእ እነቱ።

ነዕ ነብራመ እት ጸነ አፍ ተረት ብእቱ። በሰል፡ ቶም፡ ወለትፈናተ በሃራት (ቀመማት) ጸነ ናይ አፋክ እግል ልክኩ ሰበት ቀድሮ ሚ ዶል ክም ትበልዎም ወከአፎ ክም ትቀዴ

ራቱዕ ባሰር መትነፊዕ ደወ እብ ፈዛዐት

ፋርማሰቲካይ ማሕበር ኤረትርዩ፡ እብ መናሰበት ሳምን አድውየት ሰነት 2025፡ “እብ ክሰብ ዓፍየት ዶል ተሐሰብ፡ ሰብ ምህነት አድውየት ፍቀድ” እበ ትብል ሰቅራት ምን ዮም 27 አክቶበር አሰክ 02 ኖቨምበር ለለአተላላ ናይ አትፋዘዕ በራመጅ እዱሉይ ሀሊ።


ናኢብ ርኢስ ናይል መሕበር አሰይድ አማኑኤል ኣሮን እግል ኤሪን እተ ሀበዩ ሐብሬ፡ ራትዐት ገበይ መትነፊዕ አድውየት እት ክሉ ገቢል እግል ትሰበቅ ለገብእ በራመጅ አትፋዘዕ፡ እብ ገበይ ዴማት አክባር ወመሕበራይ መትራክቢ ልነሸር፡ ክምሰልሁመ ናይ ምህሮ ወመሓዳራት ሰሚናራት ንዙም ክም ሀሊ አብረህ።

ናይ ዮም ዓመት ምን ናይ ደዓም ክም ፋዬሕ እት ለአፍህም ሀይ፡ ራትዐት ገበይ መትነፊዕ አድውየት እት መደት ዕምስነ፡ ተእሰር ደወ ሕማማት ዳይም እት ሸቃሉ፡ ዶር ሸባብ እት ዓቅል መትነፊዕ አድውየት፡ ክምሰልሁመ ከሬዕ ለኢትሰኤት ፍገራት አድውየት ድድ ኤኛ ኣይ ሺ፡ እበ ልብል አርእስ ናይ ዕልም ሰሚናራት ንዙም ክም ሀሊ ሐበረ።

ሀደፍ ናይል ሳምን፡ ፈዛዐት እንዴ ወሰከት ወፈህም እንዴ ዘደ አድውየት ዝያድ ደማን ለቡ ወለለአደሚዕ እግል ልግበእ ክምቱ እንዴ ሸርሐ፡ ሙጅተመዕ እብ ክሰብ አድውየት ፈሀም ካሬ እግል ለሀሌ እሊ፡ ደወ እብ እዱ ኖሱ ምን ንስአት እግል ልትሐጨር፡ ለኢልትነፊዕ እብ ወዕሉቱ ለሐልፈት አድውየት እብ ተአሰትህል እግል ልትወርኬ፡ ክምሰልሁመ መትነፊዕ መትጋረሚ እብ ምክር ወሐብሬ ሰብ ምህነት እግል ልትወጅህ ለልብል ልእኮታት ከምክም።

አሰይድ አማኑኤል እት ደንገበ፡ ፈዛዐት ሙጅተመዕ ክብ እግል ቲበል እተ ገብእ ፊራሮ አትፋዘዕ፡ ክል መዋዋን እብ መስሉልየት እንዴ ሐ'ስ ግዴቱ እግል ሊዴ ትፋኩ።

እት አገስት ሰነት 1992 ለተአሰሰ ፋርማሰቲካይ መሕበር ኤረትርዩ ሐድ 400 ነፈር ለከምከማቱ፡ ገሌ ምን አነግደ አህድፋ ሀይ፡ ምስል ምህነት ዓልማም አድውየት ለገይስ መምሬሕ እንዴ ጠወረ፡ ደረጃት ክድመት ዓፍየት ወጠን እግል ትወቀል፡ ራቱዕ መትነፊዕ አድውየት እት ሸዕብ እግል ልስበቅ፡ ደረጃት አንፋሩ ትዕቢ፡ ምስል ወጠንያይ ወእድንያይ መሓብር ምህናት ዕላቀት እግል ሊዴ ወተጃርብ እግል ለሀብ ወልንሰእ ከዲም ተ።



ምኑ እንደ ሐሰብከ ትመወኖም።

ዕምሳት ወእት ዕምር ጠለቆት ደቁስ ለሀሌትመ መትቃደር ሚዛን ሆርሞናት አፋህ እብ ቀሊል ክም ጸኔ ሰበት ወዴ አንጃብ ወአፋህ ለተአነድፍ እቱ አውካድ እግል ተአዚዱ ለአትሀዘዩ።

ዐቢ (ድግለል) ወንኡሻይ (ጅነ) እት አንደፎት አፋህም ወአንጃቦም ሰዳየት ክም ተአትሐዝዮም እንዴ አመርነ ወቅት ነሀም።

አሰቡሕ ዶል ቅንጽትነ፡ ሶም ሐቆ ሀሌ፡ እብ አፋነ ሐቆ ነአተንፍሱ፡ አፋነ ሐቆ ዮብስ(ጸምእ)

አፋነ እግል ልጸኔ ሰበት ቀድር ቅንጽ ክም እንቤ ፍርሸት ኒሊ፡ ነፍሰነ አተንፈሶት እብ አንፍ ነዐልመ፡ አንፍን ገሌ ለደብእ ሀሊ እቱ ምንገብእ ሀይ ነአዳውዩ፡ አሰክ አፋነ ዮብስ ኢንጽመእ(ማይ ንስቱ)

ጸነ አፍ ኢነአምሸሽ ምኑ፡ እግል ልቅዴ እነ ነአንድፋ፡ ሕማም ምን ብነ ንትሳሬ፡ ገበይ አተንፈሶት ነአርቱዕ፡ ማይ ካሬ ንስቱ።

ሐኪም አንጃብ ዶክተር ዑመር ዑሰማን፡ እት በርናመጅ ገላብ ደሐን ምን ሀበዩ ሐብሬ



ትርበት አሳሰ ነብራ ተ

ትርበት፡ ዲብለ ለዓል ክፋል ምድር ለህለ መባትክ ወቅያሰ ለቡ ናይ መዓድን ወክልታይ ጋራት ለትክምክም አሳሰ ዐቦት ወእተይ ብቅል፡ ክምሰልሁማ ዲብ ለትፈናተ መዓል እግል ትውዑል ለትቀድር- እት መንበሮ ሕያም ሰኒ ምህመት ዐባይ ለባ ተ።

ለአግደ ወለሐሰ ክፋል ትርበት 25 ምእታይት እብ ህወእ፡ 25 ምእታይት እብ ማይ ለቄመ፡ ሐምሰ ምእታይት ጠቢባይ ሓጃት፡ ወለበዝሐ 45 ምእታይት ህዩ ናይ መዓድን ጋራት ለጽብዋ እግል ልግበእ ለአሰትህል።

አትሐዘዮት ትርበት፡-

መናፌዕ ትርበት እብ ለትፈናተ ደርጃት ለልትሸረሕ ምንማቱ፡ መጦር ተዋልል ሐርስ ወአዋራፍነ እንዴ ቃረነ ዶል እንርእዩ፡ ምሰል እተይ አካል ወደማነት ድዋር ለገይሰ ተ። እምበል እሊመ ትርበት ዲብ ዐቂብ መዓድን ወቅዘእ አትክል፡ ክምሰልሁማ ዲብ ዓቡዮት ወአፍረዮቱ፡ እት ፈንተዮት ካርቦን ዳይኦክሳይድ ምን ህወእ ነዲፍ፡ ዲብ ሐገዮት ወአትባዘሕ ሕያም፡ እት ሐረከት ወአርወዮት ማይ እግል አዳም ወንዋይ፡ ዲብ አንቀሶት ባልዲን፡ ሕማማት ወሀረሞ ናይ ለትፈናተ አዝረአት፡ እት ሸኩት ዴራይ ወስሙም ቀመማት ውበዕድ ተረት ትርበት ሰኒ ዐባይ ተ።

ዓፍዮት ትርበት፡-

ዓፍዮት ትርበት ዶል እንብል፡ ጨበል ክም አግደ ወምህም ክፋል መንበረት ውላድ አዳም ሰበት ልትዐለብ፡ ዲብ ሀለዮት ሕያም ወመትነፌዕ ምድር፡ ምን አትክል ወንዋይ ለልትረከብ እተይ ክም ለአተላሌ እግል ልግበእ፡ ነዳፊት ማይ ወሀወእ እግል ልትደመን፡ ክምሰል ሁመ ዓፍዮት አትክል ወንዋይ እግል ቲዚድ ትርበት ዶር ውቁል ህለ እግል።

ትርበት ሰኒት ወዑፊት ለዐበ

ናይ ክልቀት ጽበዋ ወካፊ ነታእጅ ጠቢባት፡ ክም ሰልሁመ ለከፊ ጽበዋ ብዝሐ ሕያም፡ ውቁል ቅዘእ አትክል ወለትሳወ ማዛን ለባተ።

እድንያይት ሐብሬ፡ እብ ሰበት ትርበት፡-

- 95 ምእታይት ምን ነብረ አዳም ወንዋይ፡ አሳሰ ምን ትርበት ተ።

- 40 ምእታይት ምን ዓም ትርበት እዲነ ለትሐጸበ ወእብ ውልዋል ወዝላም ለትገላቱ።

- ምን 2 አስክ 3 ሰ-ሜተር ለትትደሀር ትርበት እግል ቲቂም አውመ ትትከወን ቅያሰ አልፍ ሰነት ለገብእ ወቅት ለአትሐዘዮ።

- ትርበት ምንለ 18 ናይ ክልቀት ኪማእየይ ጋራት አትክል፡ ለ 15 ህተ ተአዳልዩ።

- ዲብ ሐቱ ኒኢሸቶ መንክ ምን ትርበት ለልትረከብ ሕያም፡ ምንለ ዲብ ምድር ለሀለው ውላድ አዳም በዝሐ።



ሕለል በርክ ወመትሸርሻር ትርበት

- በሐስ ትርበት ቲለል ሻይታሚናት እግል አመሮት፡ ክብቱ ላቡ ካፊ ወሻፍግ ኬሚካላይ ቲለል ትርበት እግል ፈረንጅ ለገብእ እት እንቱ፡ እግል ሰዴ።

ሰዴ።

መከምከሚ፡-

አሳሰይይ ጠለባት ማይ ወነብራን ምን ትርበት ክም

አጅናሰ ትርበት ሐቲክ ክም ቅድረተ ለትፈናተ አዝረአት ተአበቅል ወትትከበት።

እግል መሰል፡ ብልቱብ፡ ማሼለ ወፋል ዲብ ከላት ሰኒ እተይ ኢሊህይብ። ምሰሉ ለትናሰብ ትርበት ህዩ፡ ሐጸ ወከላት ሕበር ለትከምክም ተ።

ከትርበት፡ መናፍዕተ እግል ኩሎም ሕያም ምንማ ተ፡ እግል ወድ አዳም ፍንቲት ቅረዲት ጠቢባት ተ። ሰበቡ ህዩ፡ አዳም ኩሉ ምዲሸቱ ምን እለ ትርበት ተ።

ኩሉ ወራታት ሐርስ እምበል ትርበት ኢነፌዕ። ትርበት ህዩ እት ሚልዮናት ሰኒን፡ ምን ብለቅ ወእተ ለመሸምሾ ሕያም ለትትከለቅ ሰበት ተ፡ ትገሌት ምን ገብእመ አጊድ ኢትአቀብል። እግል ለገሌ ህዩ ውልዋል ወማይ ተ።

ሐረሰቶት ዐድነ ትርበቶም ምን ውልዋል እግል ለሓፍዶ ዲብ፡ ሐግያት እብ ከሌብ ጠቢባት ላቱ ዕጩይ ወአስዕር እግል ልገልቡበ ወጅብ። ለትርበት እብ ብቀል ሐቅ ትገልበበት እብ ውሒዝ እግል ትትገሌ ኢትቀድር።

ትርበት እብ ማይ እግል ኢትትገሌ ህዩ፡ ክም አክረት ወአሸረዐት እት እንወዴ፡ ኩሉ ሐሰያት ወግረህ ማይ ወትርበቱ ክም ሰብት እግል ኒዴ ወጅብ።

ትርበት እተ ሓፈዝ ምን ገብእ፡ ኩሎም ሕያም በህለት ብቅል ወሐዋናት ክሳርም ምን ረክቦ፡ ወሐሬመ ሸፍር ለህዩበ ከረሹደ። አዳም ህዩ ለሐርስ ወእተይ ሰኒ ረክብ ምን። ወምነ ነቡረ ሕያምም እተይ ብርኩት ረክብ። ከትርበትነ እብ ሸቅል፡ ንረሸደ ወንሕፈደ።



ግረህ ሸብረ ረአስ ቅራር ሃርእ

አትሐዘዮት እት በሐስ ትርበት፡-

አትሐዘዮት ሸፍርመ ሴድያይ ተ።

- በሐስ ትርበት፡ እግል ብዕድ ለትፈናተ አህዳፍመ ነፌዕ። መሰለን እግል ለትፈናተ አርድ እግል ጌመዋት፡ ነቃስ ትርበት፡ (ክም ከረ-መልሐስ አውመ ጩወላበ ትርበት) እግል አመሮት፡ መታበዐት መቅደርት እተይ ውበዕድ እግል አከዶት በሐስ ትርበት ሰኒ ምህም ጋር ተ።

- ዲብ ፋንቲይ አካናት ለሐሰ ዘርእ እግል ልፍሬ ለሰዴ ጅንስ ሸፍር ለከሰሰ ሐብሬ እግል ልትህዮብ፡ ክምሰልሁማ አሰባብ ድዕፍ ዐቦት አትክል አውመ አዝረአት እግል ፈረንጅመ ህዩ

ልትረከብ ወለኣብት ኩሉ ለልፍህመ ሐቂቀት ተ። እሊ ሐቅ ገብእ ህዩ ትርበትነ ክሊን እግል ንራዕዩ፡ ንባሕሳ፡ ንታብዐ ወአመተ እግል ኒዴ ወጅብና።

ትርበት ዑፊት ክም ተህሌ ሐቅ ወዴን፡ ሳሬ ወዋሴዕ መካሰብ ነብረ ወማይ እግል ንርኩብ ደማነት ላቡ ቲለል እግል ንክለቅ፡ ክምሰልሁማ ዲብ ተቅዩር ሓላት ህወእ እዲነ ዶርነ እግል ነአግዴ ወዲብ ጋብሆት አሰባብ ክሰሐ ህወእ እግል ንትሳዴ እንቀድር።

ዲብ ዐድነ እርትርዮ ለህለ አግደ አጅናሰ ትርበት ክእኒ መሰል፡

ህቱ ህዩ፡ ከላት፡ ሐጸ ወሕበር ከላትወሐጸ ሸምል። እትሊ



ኬወ ካረሮት እት አቅለም ምግብ

ደማነት ቅዝ ልቢ ወንግቲቱ ጸግል ክሎ ወጸቲ ክሎ!

እብ መዓወነት ውዛረት ሐርስ ለልዳሌ ዓሙድ

ነጃት ዑስማን

ሕልሙ ዲብ ዛህር ለበደል ሻብ።



እለ እድገዩ፡ ክል ኦሮት ከአብ ብስር ለእቡ ነብር እንዴ ጸብጠ ሓለት መንበረቱ ሳይር ዲቡ፡ ገሌ እንዴ ደርሰ ወገሌመ እንዴ ኢደርሰ እብ ረቢ ለሀበዩተ መዲሸት ቱ ለሓለት እድንደሁ ዲብ ለአትመቃርሕ ሐያቱ መርሕ። እብ መጽብ እሊቱ አዳም ኩሉ እንዴ ደርሰ ወተዐለመ፡ ተዐብ ወሀልኩ፡ ምን ሸቄ ወይትዐሬ እግል ልድሐን እንዴ ቤለ ምን መድረሰት አካዳምየት፡ ምህነት፡ ወምን ብዕድ አሸቃል እብ ዕልም ወተጠውር ለልደየር ዲቡ እግል ልሸቄ ለንትሸናህ፡ እሊ ኩሉ ለእንበጽሕ እብ ህዬ መድረሰት ሌጣ ተ።

መድረሰት፡ ዕምር፡ ጅንሰ፡ ሕብር፡ ዲን ወቀውምያት ኢትፈንቴኒ፡ ንዩት ወመትብጋስ ወአስክ ሀደፍክ ትበጽሕ ሰብር ወክሃለት፡ ወለ እሉ አምም ህሌክ ምስተቅበል ሐያት አስክ ትበጽሕ ሰብር ትትጠለብ ምኒኒ፡ ከሻብ ሳምኤል ተወልዴ ናይ እሊ እሉ ነህድግ ህሌነ መሰል ሰኔት ቱ፡ ከሐያት ሳምኤል፡ ምን አየ ወአስክ አየ፡ ወአዜ ዲብሚ ደረጃት ህለ እት ጽበዋ ሰፍሐት ሸባብ እግል ንርከቡቱ፡ እብ ሕበር ዲብ ቅራኣት ንትዐገል።

ዲመ አምር ወተጠውር እንዴ ተዐንደቅከ ጽዋርከ እግል ቲደዩ ሐቀመ ተሐሰብ፡ ዐውቴክ ሸክ አለቤ፡ ደረሳይ ካልኣይት ደረጃት እተ ለዐለ እቱ ወቅት፡ ምስለ ዐለ ዲቡ መታክል ሐያት በህለት መንበረት፡ ዲብ እምተሓን ካልኣይት ደረጃት (ማትሪክ) እግል ልትዐወት ኢቀድኒ። እተ ተለ ሄራር ሐያቱመ ሰእየት ኢበትኩ፡ ሰበቡ ህዬ ዲብ ማትሪክ ለተርፈ ምን ኩሉ ሐያት በረ ገብአ በህለት ኢኮን።

ዮም ምን ተርፍ ፈጅር በክት ዶል ረክብ እግል ልትዐወት ቀድር፡ እግልሚ ዐውቱ እብ ንዩት፡ ጅህድ፡ ሰብር ወረደም ምስተቅበል ዶል ነኣኖኬቱ ለዲብ በክት ሓር እነጅሕ ወንትዐወት። ሳምኤል፡ ንዩቱ ወአምሩ ዝያድ ዲብ ዐመል እግል ልተርጅሙ ሐሰቤ፡ ለከሰረዩ ወቅት በህለት ለሓለፈዩ፡ ዝያድ ሀመት ገአ እሉ፡ ላኪን እብ ዲብ እምተሓን ካልኣይት ደረጃት (ማትሪክ) ለሳደፊዩ ተሪፍ ሰእየት እንዴ ኢበትክ እምበል ሕላሌ ለናይ ዲመ ሐያቱ እግል ልምራሕ፡ ናይ ላሊ ወአምዕል ሕልሙቱ ለዐለ።

ተዕሊም አው ድራሰት ለኢትትክለስ ዒማት ተጃረት አው ርዝቅ ክምተ እንዴ አመረ፡ ሰእየቱ ወንዩቱ እንዴ አምኑ፡ ዲብ ሐያቱ ዕዉት እግል ልግበእ ለዐቤት ሸንህት ወደ። እሊ ለእሉ ለሐዜ ህለ ሕሳል ተዕሊም፡ ቃሊ ዐውል ወረደም ወቅት ምን ርዝቁ ወዕምሩ እግል ልዋለብ ወእግል ልንሳእ ምኑ

ክምቱመ ሰኒ አመረ። እብ ፍዕል እግል ልሸቄቡ ህዬ አንበተ፡ ደረጃት እብ ደረጃት ህዬ ሕልሙ ዲብ ዛህር ለበደለ ወዮም ለሳጽሐ ህለ ደረጃት ምስለ ናይ በዲር መራሕል ሐያቱ ዶል ለአጃግረ ዝያድ ሕሸመት ወሐበን ለትሰመዐዮ፡ አሰይድ፡ ሳምኤል ተወልዴ ቱ።

አሰይድ፡ ሳምኤል ተወልዴ እት አስመረ፡ ደዋይሕ ቤት መኻእ ትወለደ። ዲብ መዳርስ ቤት መኻእ፡ ሓድነት ወቀይሕ በሕሪ ድራሰቱ አተላለ። ዲብ ሰነት 2000 እግል ተዕሊም ክድመት ወጠን አስክ ገሕቴላይ ትበገለ። ሐቆ ተዕሊም አትመመ ዲብ ክፈል ዲሸ 35 ዲብ ባካት ገልዐሎ ትወዘዐ። ዲብ ገልዐሎ፡ ደዋይሕ ሕርጊን፡ ዐኬሎ፡ ዐዲ ምሩግ፡ በዳ ወዊዓ ምስል ክፈል ዲሹ ወብርጌዱ እብ ደረጃት ደረጃት በጽሐዩ።

ለኢትረሳዕ ዝክርየት ለቡ ዲቡ፡ መናበረት ዐስከርየት ለዲመ ምን ልቡ ኢልትረሰዑ ዳይም ሽዑር ሐያት ቱ። ህቱ ህዬ ምስል መሻቂቱ እብ ሰሓቅ ወትልህዩ ለትካፊለዩ ወሓለፊዩ ተዩልል ቱ። እተ ወቅት ለሀይ እብ ዐለ እሉ ንዩት ወፍቲ መድረሰት ዲብ ሸፊሕ፡ አሰይድ፡ ሳምኤል ክእነ ልብል፡ “ዐውቱ እብ ጅህድ እትዲኮን እብ በክት ኢትመጽእ” በዳ ዲብ ህሌናቱ ዝያድ ናይ መድረሰት ንዩት እግል ኢዴ ለቀደርኩ። አነ ወህቱ ምስል ለዐልነ ነፈር፡ ወለ ምን በዲር ካልኣይት ደረጃት ዲብ ቀይሕ በሕሪ ምስል እንደርሰ ዐልኩ። ዲብ አሃዱ ደረጃት በህለት ንቅጠት እንዴ ጸብጠ መጽኢ፡ አዜ አነ መራ ሰመዐተኒ፡ ሰኩብ ላሊ ወአምዕል በደ ምንዩ፡ መረ ቀንኣኮ ቅንእ ዲብ ተጠውር አካን ሰበት ተአበጽሕ ሰኔት ተ።

ምን እለ አምዕል ለህቱ ዲብ አሃዱ መጽኢ ለህቱ አምጸአየ ደረጃት እግል አምጽ ሐሰብኩ። ዲብ መድረሰት ወእብ ፍንቱይ ዲብ ማትሪክ ለአርኤኮሁ ጌጋ ወደዓፈት እግል እሳርዩ ክምብዩ ርሕዩ አትአመንኩ። ወእባኝ ዲብ በዳ ዲብ ህሌነ፡ ካልኣይት መረት ማትሪክ እግል ኢዴ በክት መጽኢ፡ ምናተ ዶል ማትሪክ ሕነ ዲብ ድፋዕ ዐዲ ምሩግ ሰበት ዐልኩ፡ ማትሪክ እግል ኢዴ ኢቀደርኩ።

ሐቆ እሊቱ በክት ናይ መድረሰት ዋርሳይ ይክአሎ ለረከብኩ፡ ላኪን ለምስዩ ደርሰ ዐለ ነፈር እብ እለ ረክበ ደረጃት እንዴ ሐድነኒ አስክ ኩልየት ክም ጌሰ ወኩሎም ምስልዩ ደርሶ ለዐለው መሳኒቹ ንቅጠት እንዴ አምጸአው ጃምዐት ክም አተው፡ ለደሚርዩ አበ ሰክብ። ላኪን ላመ መናበረት ናይ ዐስከርየት ኦሮት ክፋል ሐያት፡ ወእግል አምን ወሰላም ወጠን ምህመት እብ ግብአተ፡ መጦረ እሉ ሐዜ ምራጄ ወንዮቹ ርቱብ አነ ወእሸቄበ ዐልኩ።

ሳምኤል፡ ዲብ 2002 ዊዐ ዲብ ለዐለ እቱ ወቅት፡ እብ አሳስ ለዐለ እሉ ደረጃት መድረሰት፡ ኮርስ ናይ ተዕሊም ፖሊስ እግል ልድረስ እስክ ሳወ ትበገሰ፡ እግል ክልኣት (2) ወሬሕ ለነሰአ ኮርስ አትመማ፡ ወሐቆ እሊ ዲብ አቅሊም ዐንሰበ ምዴርየት ሐጋዝ መደበር ትወዘዐ፡ እግል መደት ሰስ (6) ወሬሕ ሐቆለ ሸቀ፡ አስክ አቅሊም ምግብ አትጅህ፡ ዲብ 4ይ መርከዝ ፖሊስ ትወዘዐ።

እብ መምርሒታት ወቃኑን ፖሊስ እንዴ ልትመራሕ ወሸቄ እግል መደት ሐቱ (1) ሰነት ሸቀ፡ ናይ ፖሊስ ሸቅል መርመራ ወብዕድ

ኮርሳት ኩሉ ክም ነስኣነ ወህቱ ህዬ ኩሉ ምስል መድረሰት ለጸበጣቱ ከእግል መድረሰት ለለኣትረስዕ ሸቅል ኢኮን፡ እግልዬመ ዝያድ አትናየቲኒ ዲብ ኢኮን፡ ሰእየት ለአብተኬኒ ሰበት ኢኮን እግል ሸቅል ፈቱክዉ እብለ ሸቅልዬ እሸቄ ወለ ናይ መድረሰት ንዩት ዲብ አካናተ እብ ሕልም ልግባእ ወዛህር እግል እትረሰዐ ለይእቀድር ንቅጠት ተ። አዜ ኩሉ ሸቅል፡ ወእብ ፍንቱይ ሸቅል ፖሊስ ዲብ ክድመት ሸዐብ ወአምን ወጠን ለረከዘ ሰበት ቱ፡ እግል እለ መደት ሰነት ክመ እለ እቤ እብ ንዩት ወላዴሕ ደሚር፡ ምን ባካት ዐዲጋ ሐሙስ አስክ ሱግ ለህለ አካናት ቱ እሸቄ ዐልኩ።

ሳምኤል ዲብ 2003 ካልኣይት መረት በክት አተላላይ መድረሰት ረክቤ፡ ወእግል አተላላይ ካልኣይት ደረጃት መድረሰቱ 12 ፈሰል እግል ልድረስ እብ ታመት ንዩት ወፈርሐት አስክ ሳወ ሄራር አግቡይ ተዕሊም እንዴ አመማ፡ እግል ንዩት ኩሉ ሻብ ኤረትሪ ምን ተዕሊም ለተአረዌ ሳወ ዲብ 16 ድፍዐት ምስል ክሎም ሸባብ ምራዱ ተ’መ እሉ። ሳወ ለጌሰኮ ዲቡ ወቅት ምስል ዲቡ ዐልኮ ሓለት ዐስከርየት ወሪም ምን መድረሰት ሰበት ዐለ፡ ሚዶልቱ በክት እንዴ ረከብኮ ኩዲብ ደረጃት እምተሓን ማትሪክ እበጽሕ እብል ሰበት ዐልኮ ቱ።

ሕኩመትመ ለሐሰ በክት ሰበት ሀበት ወአጀዘት እግሎም፡ ወለ ምን ገብእመ ምን መድረሰት እግል ረዩም ሰናታት ለትፈንተ ወለ ክል መረት ምስል ክታብ ወቀለም ለልውዕል ደረሳይ ሐቱ ኢኮኒ፡ ላኪን ወለ ምን ገብእመ ንዩት እንዴ ወዴክ እለ እግል እሸቀያቱ ጸርዬተ ለትብለ እግል ትሸቀየ ላዝምቱ ወእብ ፍንቱይ መድረሰት፡

እግል ትሕለክ ኢትቀድርኒ።

ዲብ ምስል አንፋር 16 ድፍዐት ክድመት ወጠን እግል መደት ሐቱ ሰነት ለሓለፊዩ ወቅት፡ ምን ዲብ ዐስከርየት ለረክበዩ መካሰብ ዝያድ ረክቤ፡ መትአማር ምስል ኩለን ቀውምያት፡ ዓዳት ሸዐብ ኤረትርዩ፡ ውሕደት፡ አምር ህግዩ (ሉቃት)፡ መዐጸም፡ ፍቲ ሸቅል ወእብ ዐቢሁ ለእግሉ ብገንሰ ዐለ ሲር ናይ መድረሰት ምስል ትፈናተው ፈዳብያም ደረሰ እብ መትራካቡ መካሰቡ ሰኒ ብዞሕ ክም ዐለ ቱ ለሸርሕ።

ዲብ ሰነት 2004 ዲብ ኩልየት ማይ ነፍሒ አተ፡ ወእግል መደት ሐቱ ሰነት ለልትደረስ ተድሪስ አወላይት ሰነት First Year ዲቡ እንዴ ተዐወተ፡ ምስል ሰለኣስ 3.2 ንቅጠት አምጸኡ። ዲብ ካልኣይት ሰነት Sccond year ተዐደ፡ ሳምኤል ምን በዲሩ ለእቱ ለአደምዕ ክሰብዮት እግል ልሕሪ ለናይ በዲር ሀደፋ ቱ፡ ዲብ ካልኣይት ደረጃት እት ሀሌ፡ እብ Natural Science አትመመ. ሳምኤል ሐቆ 4 ሰነት ለደርሰዩ መራሕል ተዕሊም ክም ከለሰ፡ እብ ተሐብን ደረጃት እብ አወላይ ዲግሪ ድራሰቱ አትመማ፡ ወዲብ ሰነት 2008 እብ ሕሳብ ዲብ ወዛረት ማልየት ትወዘዐ።

ሳምኤል፡ ገሌ ምን መባጽሐ ዲብ ሸርሕ። ወሐቆ እለ ዲብ አቅሊም ምግብ እት ዐዳገ ሐሙሰ አስክ እብ ደረጃት “አዲት” እሸቄ ዐልኩ። ወምኑመ ዲብ ከደማት ኤራቴል ቀዩርኩ፡ ክመ ልትብህል ሕልም መትሐለሞትክ ሐቆ ኢተርፈክ “ሕልም ዐቢ ወሰኒ ተሐለም ክመ ልትብህል”፡ መሰል ዲብ አካነ እግል ልትነፈዕ እብ ለሐረ ሻብ፡ ሳምኤል ቱ።

ሽንገላት በውጭ ዶክ ወደክ

ክሉ ረዕሰክ እብ ክሉሰ ሺመት ወውቁል መራክዝ ኢትሕሰብ። ክሉ ሀምክ ምን እለ እለ ባጼሕ ህሌክ ደረጀት ገጽክ ሐር እግል ኢተአቅብል እቱ ሌጠ ውደዩ። ምስተንክር እግል ልሕሰል ኢትታኬ። ወኡብካት አሰክ ልትረከቦመ ኢትጸበር። ለበክት እንተ ኖሰካ ቱ ለትከልቁ።

ክም አጀኒት ነኦይሽ ምን መጸጸት ተማሪን ወጠምጠም ነብረ ኢትዋረድ። እንተ መሐርባይ እንተ፡ ምን ነፍሰክ ምስል ክሉ ተዋልል ለትመሳሳ ሰብር ወክሃላት ለትሰርጌት ነፍሰ ክለቅ። ለገብእ ተዋልል ልምጸእ ወለጀሬት ትጅሬ ትመሳሪ ምስል ወእብ ሰብር እምበል ሐላሌ ባሰረ ወክምስል ትትቀላብ እተ ውዱ።

ሐቆ ወደቅክ ትወደዩ ለዐልክ ቀኒጽ እብ ብጣር አተላልዩ። እንተ ምን እብ ክሰሰ ሬሕክ ተሐሰቡ ለዐልክ ወለዐል ድቁብ እንተ፡ ነብረ፡ ተማሪን፡ ሰካብ፡ ግይጽ ባርሀት፡ ወእተ ክምስልሁ

ለተአፈርሁ፡ ለባቅዕ አንጃብክ ተአርኡ፡ ወእት ርሕክ ለብካቱ አማነት ኖሎ ወለ ኢልትከመህ አሰውድኩ። እንተ አይወ እንተ፡ ለክልዶል “ፋርስ እግል ትግበእ ትከለቅክ” ለልብል በህል ትቀርእ።

ምስል አዳም ለትወደዩ ብዙሕ ሕባራት፡ ምን አመረ መሕበራይ ዐቅል ለአፈድብ እትክ ገብእ፡ ወእተ ምስል ብዕዳም ለትወደዩ ተዓምል አምር ወፈዳብ ትገብእ፡ ምናተ ዐቅልክ ላቱ እት ሐዳይሰ ምህታት ኢልትብገስ (እብል ምስምስ ተሐበር ምናተ እግል ልብዛሕ አለቡ)።

እግል ምርት ነፈር ክም መሰል ሰኔት ዶል ትነሰእ። እሊ እግል ዐቅልክ ክሉ ረዕሰ ደምሩ፡ ከእግል ሕሽምት ነፍሰኩ፡ እግል ርሕክ ሌጠ መሰል ሰኔት ውደዩ። እንተ እብ ጠቢዐትክ ትትከለቅ ዲብ ህሌክ ግሉል እት እንተ ኢትከለቅኩ፡ ሚ ደአም ለዐቅልክ እንተ ኖሰክ እንዲ አብረድካህ፡ ብዕድ ነፈር እግል ልፋሌ ወእሉ

እግል ልምስል ሐቆ ወጀህካሁ፡ እለ ሌጣተ ገበይለ መግለል ወቀሻመት።

ዕላቀት ትርድት፡ አወዕክ እግል ምርት ነፈር እት ሐያት ክም ሰንዐት አሳሰየት እንዲ ወዴክ ትነሰኡ። ምስል እሉ ሐዘክ ቅረብ ወትመሳሪ፡ ምናተ ክሉ ረዕሰክ እግል ትትረሰዐ ወክል ዶል እግል ትፍቀደ ለብእተክ ጋሪትመ ህሌት። እሊ ነፈር እሊ ሐቱ ምዕል እግል ትሰእኑ ክም ተቀድር እግል ተአምር ለአትሐዜ፡ ወእለ ኢገብአት ምን ገብእ ህዬ አልየት ተፍኪርለ ዐቅልክ ደማር እግል ልጅሬ እተ ክም ቀድር እግል ተአምር ለአትሐዜ።

አወዕክ ክመ ብዕዳም እግል ትግበእ እሉም ለልሐዙ ትገብእ፡ ተዕዲላት መተቅደራት ኢትውዱ ወእት ነፍሰክ ወሐያትክ ሐቱመ ኢትበድል፡ እንተ እግል ርሕክ ተሐይሰ ለትብል ገበይ እበ ሌጠ ንበር።

ምን ኢግደ ኢት ታጽክ ወድን ምህማት ልቲን ዕልታት

1943 ሺክ ኢብራሂም ስልጣን ዓሊ እት ቅብለት ወምውዳቅ ጸሓይ ኤረትርዩ ሐረከት ሐረርት ጠበቀት ትግሬ አሰሰ።

1944 ፖሊስ ኤረትርዩ እበ ውሕደት ምስል ኢትዮጵያ ለጠልዖ እንዲ ትሰደ እድራብ አትጋዩሰ።

1945 ሓቆ ወቅትለ ሐርብ ለትከለቀት ሓለት ዐባር እቅትሳድ ድድ ዋልያን ትገብእ ለዐለት ሽፍትነት አንበተት። ብሪጣንያ ህዬ እግል ናይ ዐስከርየት ወናይ መዋሰላት ብንዩት ተሓቲት እብ እማሚ እት ተአከርበን አንበተት።

1946 አጎሰት 28 ዲብ

ኤረትርዩ ለዐለው ውላድ ሱዳን ላቶም ዐሳክር እንግሊዝ እት ረዕሰ ውላድ ኤረትርዩ ላቶም መሲሕዩን እት አሰመረ ጀሪመት ቀትል አጅረው፡ ወእብ ሰበበ ፍንጌ እሰላም ወክሰታን እት ብዙሕ ድዋራት ፋይሕ በአሰ ትጋዩሰ።

1946 (ኖቬምበር 22 - 23) ወዕለ ቤት ገርጊሽ ትጋዩሰ። እሊ እብ ማሕበር ፈተ ወጠን ለትጋዩሰ እጅትማዕ ሀደፋ አተሐዶት ሐረከት ተቅረር መሲር ቱ ዐለት፡ ምናተ ለእጅትማዕ ኢትዐወተ፡ ሐቆ እለ ወሕደውዩን ወእስትቅላልዩን እብ በን በኖም ትነዝመው።

1946 (3 ዲሰምበር) ሺክ ኢብራሂም ስልጣን አራቢጠ አልኢስላም (መሕበር ኢስላም) አሰሰ።

ዝበድ ዘዳታት

ሐቱ ምዕል ዶል ተሐልፍ ሐቱ ሰፍሐት ምን ሰፍሐትለ ዕምርን ትትብለሰ። ወፍንጌ ሐቱ ሰፍሐት ወአሰረ ለህሌት ሰፈሐት፡ ትምኔታትኩ ሓላም። አፍራሕነ ውሓዝ እንሳፊሕ።

ፍንጌ ሐቱ ሰፍሐት ወአሰረ ለህሌት ሰፍሐት፡ አንፋር እንረክብ፡ እንፈትዮም፡ እንለዋእ ዲሰም፡ ወምስሎም ለብናተ ደግሞ ደንገበ አለቤ ወሐቱ ምዕል እግል ንርከዎም ሰእየት ዋድያም እት ሕና ለእንሳርሐም አንፋርመ ህለው።

ፍንጌ ሐቱ ሰፍሐት ወአሰረ ለህሌት ሰፍሐት፡ እተ ምግብለ ገበይ እዴሁ ለመጤን እግል ንርከብ እብ ሰእየት ንታኬ።

እት ፍንጌ ሐቱ ሰፍሐት ወአሰረ ለህሌት ሰፍሐት፡ ምን ሐያትነ አሰክ እለ ለኢበዱ እት አልባብን ለነብር ፈተች ህለው እግል። ወእት መቀማጥፍ ናይ እለን ሰፍሐት እለን እግልን ልግበእ መምኒ፡ እምበለ ፌቃዶታት ሐቱ ታርፈት ህሌትመ አለቡ።

ልባብ

ይስፎ ወስፎክል ዶል መታለቱ ዩም

ምርት እናሰ ድግለል እት ረዕሰ ምርት ደብር ነብር ዐለ። ምርት ፈረሰ ዐለ እሉ ወእለ ፈረሰ ምን ቅያሰ ወለዐል ፈትዩ ዐለ። አምዕል ሐቱ ለፈረሰ ፈረ ምኑ፤ ጀወርት እሊ ጋር እሊ ክም ሰምዐው እትሊ አከይለ በክቱ እግል ለአትሳጅዕው እብ ተርተረት አሰር ሕድ መጸዉ። ህቱ ህዬ እምበል አሰፍ እሊ በክት ሰኔቱ መበክት እኩይ ሚደሌኩም እቱ? ቤለዮም። ሐቆ ገሌ አምዒላት ለፈረሰ ክራም ናይ አፍሩስ ከደን እት መሬሕ አቅበለዩ፤ ለጀወርት ህዬ እብል ሰኔ በክቱ እግል ልድሐሩ ዶል መጸዉ ብዙሕ እንዲ ኢልትፈገዕ ወኢፈርሕ፡ ከእሊመ በክት ሰኔ ክም ቱ ምን ደለዩ? ቤለዮም። መደት እንዲ ኢተሐልፍ ለመንደላይ ጀናሁ ምርት ምንለ አፍሩስለ ከደን እት ለአትለቤ ምንለ ረዕሰ ሰበት ወድቀ እግሩ ትሰበረት፤ ከእብል አከይለ በክት እግል ለአትሳጅዕው ምን መጸዉ፤ እብል ጋር ብዙሕ እንዲ ኢልትሻቀልል እሊመ አከይ በክት ክም ቱ ሚ ደሌኩም እቱ? እት ልብል በልሰ እቶም።



ሐቆ ሐዳት ሳምኖታት ወራር ሰበት ቀንጸ ክሉም ሽባብለ ዐድ ዲቡ እግል ልትፈረር አምምር ተህየቦዮም፤ ምናተ ለጀናሁ ሰብር ሰበት ዐለ ሰማሕ ተህየቦዩ ወእትለ ሐርብ ብዝሓም መንደሊታት ትማየተው። ወክም እለ እለ ረዕሰ በክት ሰኔ እግል አከይ በክት እት መሬሕ ወአከይ በክት እግል በክት ሰኔ መንገአት እት ፈቱሕ ለጋር እምበል አትካራም ወደንገበ አተላለ። እሊ ህዬ እትለ ድግም ሌጠ እንዲ ኢገብእ እዲነ ክምስልሁተ። ከሰብ ለለብብ እለ እዲነ ብዙሕ ሰበት ኢልትፈገዩ እለ እት ዶል ፈርሐት ብዙሕ ኢበርጃ ወእት ወቅት እኩትመ ምን ቅያሰ ወለዐል ኢለዝከኖ ወኢፈጅዮ፤ እሊ ህዬ ለሳድፋሆም ተዋልል ሰኔያት ገብእዩ ምን ገብእ፡ ምረሐረን ሚ ህሌት ወእኩያትመ ገብእዩ ምን ገብእ ምን አመረ ረቢ ክም ፋትሐት ኬር ካሪህን እቶም ክም ህለ ሰበት ኢለአምር።

ተብሰም

እሊ አምር ምንኩም ህሌኮ

አሽዐብ ነብረ እንዲ ኢልርኤ መደት ሰኔ ረያም ወደ። ክም በዲር እግል ኢለአትሃምል ወኢልቃሽሽ ህዬ ለኡመት ክለ ሰበት አመረት እቡ። ክመ እት ሐን ምድር አውመ እት ሰመ እንዲ ዐርገው በልዩ ለዐለው ነፈር እት ነብረ እንዲ ተዐገለ እት በሌዕ ለልትረኤ ትሰእነ። አሽዐብ ህዬ እብ ፈለል እግል ልሙት ቀርቦ፤ ሐቱ አምዕል እምበል ጋር ወስልሐት እተ ገበይ እት ለአንገዋጌ፡ አመተ አለቡ እተ ገበዩ ጀማዐት እት ረዕሰ ነብረ ዕግልት ተሃደፈቱ። ለጀማዐት ጋሽ ሰበት ዐለው ለእ’ምርም ምኑ ይዐለ ዲሰም። እተ ረዕሰም እንዲ በጥረ፤ “ሰላም ዐሌኩም የሀው ቤልዐት እብ በይኖም!” ቤለዮም።



ህቶም ህዬ አሰከ እት ለአትቃምቶ፤ “ኢፋልነ ሕናዲ እለ ኢተአሰታህለኩ እንተ ህዬ የአመርክ ወኢደሌክ ከረቢ ልሳምሐክ” ቤለው። ህቱ ህዬ እተ ምግባም እንዲ ትገሰ፤ “ያረቢ ሐሰብክ ህሌኮ ኣነ አትሐሰኒ ወህቶም ሰብ አማን ውደዮም” ቤለ። ወእዴሁ አሰክል ዲበ በልዩ ዐለው ጤሾ እንዲ መደ፤ “ሚ ትበልዩ ህሌኩም?” ቤለዮም።

ህቶም ህዬ ለሓለቱ ክብደም ሰበት ኢከሬተ የምክንን እት ሐዱ ምን በጥር ምኖም እንዲ ሰአው፡ ባርዳም እት እንቶም፤ “ሰም እንበሌዕ ህሌነ” ቤለው። ህቱ ህዬ መጃቅሙ እንዲ ሐሻ እት መጭር፤ “እዲነ ሐቆኩም መዕነት አለበ” ቤለዮም ወክመ እተ ፋርስ ልሕፋን እግል ዕድዋኑ ልትሻተፍ ለጢሾሁም ማን ወገለብ ሃፈተየ ወሻልዐየ እሉም። ለነብራሆም ምክራየ ለአቀውየ ወእምበል ሕሽመት ወክጅል ምን መኑቶም ለሐርሞም ክም ረዕሐው፡ አሕድ ትዋለበው ወአሰከ እንዲ አቅመተው፤ “የህ እናስ! እንተ ምን አምር ምኒ ህሌክ?” ቤለው።

አሽዐብ ህዬ እበ ረያም ዘራሁ አሰክል ነብረ እት ለአሸር፤ “ኢትጽበጦ ዲብዩ እንዲኮን አሰክ እለ ላቱ እሊ ሌጠ አምር ምንኩም ህሌኮ ቤለዮም።”

በህክ

እናሰ ዐገብ ወደ ምን ገብእ ለእሲት ተሐዝን፡ ለእናሰ ህዬ ለአዕተዝር! ሐቆህ ለእሲት ዐገብ ትወዴ፡ ለእናሰ ለሐርቅ፡ ለእሲት ህዬ ትበኬ፡ አዜመ ለእናሰ ለአዕተዝር!

“ማርክ ትወደን”
ሕሽመትክ እግለ ገብእ ኢኮን ለተአሰትህል፡ ገሌ ህለው እት ሰልፍ ክሉ ከፎ ነብሶም ክም ለሐሽሞ አሰክመ ልፍህሞ ሕሰር እግል ትክለኦም ለለአሰትህሉ።

“ማርሴል ብርሰት”
ማርክ ትዊን ማሌ ምሴት ምርት ምን መሳሪት ክም ሀደ ከበር ሀበኬ፡ ኣነ ህዬ መትሐማሉ እቅድር ሰበት ይዐልኩ፡ ሰኔ ወደ እግል ልህዴ ለአሰትህሉ እቤሉ።

“ጆርጅ በርናድ ሾ”
አንሰ እንተ እብ ሰበቡ ተሐሰብ ለህሌክ ጋር እግል ልሰመዐ ኢፈትዩ፡ ህተን ኖሰን ወእብ ሰበቡ እብ ክርን ሰኔ ቁሪት ለሐሰበ ለህለየ ጋር ሌጠ እግል ልሰመዐ ፈትዩ።

“በል ኮሰቤ”



እዝን አክል አመት



ፋይድ ወስተል ለልትብህሉ እሴት ወእናሰ ውላድ እንዴ አበ እግሉም ክልሉት ግንዳይ ዲብ እንቶም ነብሮ ዐለው። ጀላብ ውላድ ዲብ መሳርየት ለአንገት ነብረው። ለመሳርየት ክል-ምኖም አነ እግል እሳፊኩም አክል እሊ ማል ወንዋይ አምጽኦ እት ልብሉ አትዐበዎም። ሰሮም ገመል፡ ገሌሆም ነኦት፡ ሰሮም ገሌ ‘ሐ’ ወገሉሆም-መ አግሩሽ ልተምነው ዲቦም ዐለው። ውላድ እግል ልርከቦ እንዴ ቤለው ደለ እግለ ጠልበው ምኖም እንዴ ለአትሞ ንዋዩም ወአግሩሾም ትከለሱ። ምን መሳርየት ክምሰል ተሐለለው ዲብ ሐካይም እግል ሊጊሶ አንበተው። ሐካይም-መ እበ ትትቀደሮም ባሰሮ እግሉም ዐለው። ምና-ታ ውላድ እግል ልምጸእ ኢቀድረ ክምሰል ተሐለለው ህዩ እግል ረቢሆም ትገሰው።

መደት ሐቲ ፋይድ ምሰል መሳኒቱ እንዴ ልትሃጀክ እሴቱ እበ ጀፈሮም ሐልፈት። ለሰብ ሽንክትለ እሴት እንዴ ገንሐ “እለ

ውላድ ትወልድ” እት ልብል በልሱ። ፋይድ ምነ ህግያህ መልሀዩ ማሽግ ዲብ እንቱ “ግምሽ ኢተአትባዴ፤ አነ እሴጅ በልቀት ገብአት ወበልቀት ኢትወልድ” ቤለዮም። ለበዲር በልሰ ዲቡ እናሰ እንዴ ኢልትሐለል “በልቀት ረቢ ሐቆ ሀበዩ ማይ ትነቅፅ ወማይ ለሐሰ ውላድቱ” ዲብ ልብል ለኢትጸበረዩ በሊሰ ሀብዩ። ፋይድ ቆሉ እንዴ ኢበድል “ረቢ እመኖ እለ እሴጅ ወልደት ምንገብእ ዲብ ሰመያት ጠሊት እዝነ አክል አመት-እናሰ ትገብእ እግል ሕረድ። ያረይ ምስተንክር ይኣርኤኮኩም ምንገብእ በዲር ፋይድ ይኣነ” እት ልብል ትመክሐ።

ለሰብ ሰኒ ትሰሐቀው እቱ። “ሕነ እብ ገብእ እንብለ ጸንሐኩ። ምና-ተ እለ እሴትከ ለከባደተ ገሮበ ዐምሳት ትመሰል። ሐሬ ወልደት ምንገብእ ላኪን ኢትክጀል እት ልብሉ መክረው።” ፋይድ ህግያሆም ዐውል ኢሀበዩ። “ብህልኩምተ ህሌኩ፡ እለ ሰተል ወልደት ምን ገብእ ጠሊት

እንክሩ እንዴ ገንድል ዐዱ ዔረ። ሰተል አክለ ምድር ጸብሐ ድርጸ እት ለዐቤ ጌሱ። አንሰ ዕምሰነ ቀዳሙ ሰበት ሰትራሁ ምን-መ ትሰኣለዩ በሊሰ ከልኦቱ። ዶል እሙ፡ ዲብ ልሰኣል ወዶል ሐማቱ አተንተነ ወእግል ለኣምር ጀረበ። ለአንሰ ለዕምሰነ ክምሰል ብድሆ ሰበት ሐሰበያሁ ክለ ረኣሱ እግል ለአሰኣላሁ ይሐዘዩ። “እንተ ሚ ሻፍገትከ ህሌት አፎ ክእነ አተንተንክ? ለተዐመሰ ኖሱ እብ ዶሉ ልትወለድ ወለኢትዐመሳ-መ አካኑ ኢልሐልፍ” ዲብ ልብል በሊሰ ከልኦሆ። ፋይድ ላኪን እሴት ለድርጸ ኮክለት ዲብ እንቱ እንዴ ልርእዩ ኢትወልድ እንዴ ቤለ ሰበት ሐሰበ ክሉ ረኣሱ እግል ልእመን ኢቀድረ።

ሰተል ወረሐ ክምሰል ተመ ሕጻን ትበከረት። ፋይድ ላኪን እበ እንክር ለዎሮት ፈረሐ ወእበ እለ ብህል ዐለ ደንገጸ። ሰብለ ድጌ ፋይድ ጠሊት እዝነ አመት-እናሰ ለትገብእ ምን አዩ እግል ልርከባቱ? እንዴ ቤለው እብ መትዐጃብ ጸበረው። ለምድሮም ህዩ አጣሉ ገውሊት ሰበት ዐሉ፡ ጠሊት እዝነ አመት-እናሰ ትገብእ ኢኮን፡ ጠሊት አሃኒት እግል ትትረከብ ዲቡ ኢትቀድር።

አምዴላት እት ልትወሐዩ ጌሳዩ። ፋይድ ለጠሊት ምነ ለአመጽኦ ትቀዌት ዲቡ። እግል ኢልትገሴ ህዩ እት ቀደም መሐበር እብ ረቢ መሐለ። ዐዱ-መ እበ ቆሉ ሰኒ ተሀለገው። ሚ ንውዴ እንዴ ቤለው ባሰረው። ፋይድ ጠሊት እንዴ ኢለአመጽኦ አምዕለ ሰመያት ተለው ትቤ። መሳኒቱ ወሰብለ ድጌ ዎሮት ከእብ ሳልፋ መጽኦ። እዝነ አክል አመት ለትገብእ ጠሊት እግል ልርኦው መረ ሸፍገው።

ፋይድ ህሉግ ዲብ እንቱ ዎሮት ምነ ዲብ ሐረት ልተልሀው ለዐለው አጀኒት “አቡዩ ፋይድ ሐዘክ ህሌኮ” ቤለዩ። ፋይድ ሐለዋት

ለሐዘ ህለ እንዴ ቤለ ሓርቅ ዲብ እንቱ መጽኦዩ። ለጅነ እብ ሐለዋት እንዴ ኢልትሰኣሉ ገሌ ሐሽክሸክ እግሉ። ፋይድ ፋርሕ ዲብ እንቱ እት መሐበር መጽኦ። ለአዳም ሰኒ ትፈከረ። “እለ ጠሊትት እላተ እግለ ክምሰል ለሀይ ልትፎፈል ዐለ” እት ልብል እግል አድሕድ ሐሽክሸክ። ፋይድ ሰኒ ሸእንን ዲብ እንቱ። “አነ ክምሰል ቀልዩ ጠሊት እዝነ አመት-እናሰ ለትገብእ እምጽኦ ህሌኮ ወአዘ ለእናሰ ዲብ እሊ ቀደምኩም እግል ንቀይሱቱ” ቤለዮም።

ለአዳም እናሰ ምኔ (ናቅሰ) ገብእ ረክበ እት ልብል ፋይድ

ለወልዱ እንዴ ሐቅፈ መጽኦ። ዲብ ቀደምለ መሐበር እብ እዴ ናይለ ዐለቅ ቀዩሰዩ። አመት ናይለ ጅነ ወለ እዝነ ጠሊት አክል ሕድ ገብአዩ። ፋይድ ፋርሕ ዲብ እንቱ “እሊ ወልዩ እናሰቱ ማሚ? እብ እዴ እናሰ ቀዩሰኩህ ወአመት ገብአት። እናሰ ኢኮን ለልብሊ ለወልዬ ነቃሰቱ ለኣርኤኒ” ቤለዮም። አዳም ክሉ ሰፍገት ወደ። ፋይድ እብ በሰር ናይለ ጅኔታይ ምን ክጅል ወአከጀህ ትነጀ። ለገብአት ምስእለት እብ በሰር እግል ትትባለሕ ትቀድር።

ዴማት፡ ክተብ እፈ

ክ ሐ ከ

ለበርሀት አፍያት እንታቱ፡ አተንሴኒ መንደላይ ለእክ ወልደት ምን ርሕመ፡ ለጋነ ይእንተ ወጋሻይ ትረህ እግለ ወክደድ፡ ለከረም ልግበእ ወሐጋይ ድኻክ ዲብ ምን ከደን፡ ለሓባት ምለእ ወግራይ ሓዋዋ ሕሳል አበውኩ፡ ‘ግል ትሸነን እም ዐባይ እግል ኢትግበእ ምክሉ፡ ቅባል ሐጎት ወአባይ።

ሰድት ንብተክ ለእግቡዩ፡ ከነኣሳድር ምን ጠሬፅ ቅዱር፡ ‘ግል ንሕለብ ወንፋጭል ለርዝቅ ዐድነ ለአክለኩ፡ ምን ክል ምትር እብ ረኤካሁ ምትነሰኡ፡ ሴፈ ቀትር ምን እዴ ጸሩ ለልሰኤ፡ ለዴበት ዐባይ ወክጅል።

በዲር እብ ደም ክሕልት፡ ወዮም እብ ለህበት ክሐለ ኤረትርዩ፡ ምን ሸንሀተ ትሰኣለ ክሐለ፡ ክሐለ፡ ምን ክል ሰኔት ሰሎለ።

ዲመ እግል ሻፍገት ንጠብጠብ፡ ተሐይሰ እንዴ ሐሬነ ንግለል እግለ እብ ደሎ፡ ሰሙይ እንዴ ወዴነ ደሀበት ‘ግል ንብለሱ፡ ለሰመ ንምደድ እዴነ ንዐንዋዋ እግለ ምን ዐስተር፡ ለእለ ተምኔት አዜመ ህተ ምንዲ ኢትረከበት፡ ዐልነ ክምሰል ይህሊነ ምን አርወሐት ተዐቤ አለቡ፡ ሸባብ ቀይሒት ትፈንጉቴ።

ኤረትርዩ ረኣሰ ክሉ፡ ዶል ትትላኪነ ለሕወይ ንምሰክ ወአክዋር፡ ‘ግል ዐውቴነ ምን ሕንጡዋ ኒቤል ወዴሸ፡ ክም ሐዘነ ለእግለ እንፈቱ ህታተ፡ ወትፈቱነ ምሰል ንብለዕ ወንሰቱ፡ ለቅርጡዋ እንዴ ጩፊ።

እማነትክ መንደላይ፡ እግለ ልግበእ ለሕልም ዐድክ እግል ትትሰርጌ፡ ሕረሰ እግለ ወተልም ዕውት እንተ ወሰርጉል፡ ወሐቆ ወቀይ ተአተምም እት ፈክ ኢኮን ወዕዳይ ተዐብኮ ኢትብል እትከደም።

ኢትህመሚ ከዱረት፡ ለዲመ ሕነ ፍዛኪ ደምነ ወለሲጋነ፡ ለሀድር ልግበእ ጀላኪ ሐቲ ድሕረት አለብኩ፡ ለምነ እነሰእ ግራኪ ጉግኪ ልስኩብ አዜመ፡ ኢትትወረድ ወኢትሰቱ ዔላኪ።


ኤረትርዩ እግልነ ሰክርተ ወንባት ወኤረትርዩ እግልነ ሰንደለት ተ ወደባት!

ሕላዩት፡ እብራሂም መ/ዐሊ ጎረት



እሴትክ ዐምሳት ትመሰል ህሌት ዮም ዓመት እንሻለ ረቢ ውላድ ለሀይበክ” ቤለው። ፋይድ ሰኒ ወአማን ትፈከረ “ሰምዑኒ እግል እትሰኣለኩም፡ በቀል ትወልድ?” ቤለዮም። ዎሮት ምነ ሰብ “አፎ ኢትወልድ! ለሐሰ ወለ ትነወረ

በርዐዳይት ለእዝነ አመት እናሰ ትገብእ እግል ሕረድ ክምሰልቱ ሸክ ኢትውደው” ደግመዮም። ለሰብ ዲብ ህግያሁ እንዴ ልትፈከሮ “እንሸለ ረቢ ውላድ ለሀበክ ሐሬ ወጠሊት ሕረድ ወወአት” እንዴ ቤለው ጌሰው ምኑ። ፋይድ እብ



ክቅኪም ምግብ፡ ወጠንያዩ ጃግረ ሰዐዩ ክድብር ገብክ

ወጠንያዩ ብድረ ሰዐዩ አድብር፡ ለሐልፈት ሰንበት ዐባይ 25 ኦክቶበር 2025፡ እት ዳሕየት ግሌዕ ገብክ።

እትሊ ሰዐዩ አድብር፡ ዐባይ ምን ክልኢቱ ውላድ ወአዋልድ ሌጠ ትባደረው። 10 ኪሎምትር ምን ሰዐው ውላድ፡ አቃሊም ግብለት፡ ምግብ፡ ፓሽበርክ ወቅብለት በሐር ቀየሕ፡ ክምሰልሁመ ናዲ ደንደን ናይ ውዛረት ድፊዕ ወናይ ብሕቶት አትሌታት ሻረከው።

ናይ ምግባያም ብድረ-ሰዐዩ ሰበት ይዐለት፡ ምስል ዐባይ ለትጃገረ አትሌት አቅሊም ምግብ ማርዶካይ መሓሪ ህዩ፡ እግለ ስትት ለዐለት ስፓደት እብ 41 ደቂቀት ወ32 ካልኢት እንዴ አትመመየ ቀደም ክሎም አተ። ወድ ፈሪቁ ዮናታን



ክፍሌ፡ እብ 42 ደቂቀት ካልኢይ ትረተብ። እት ናይ አድብር ሰዐይ ተጃርብ ዛይድ ለቡ ወዐውቲታት ለራክብ ዲቡ ምን ፈሪቅ ደንደን -ፔትሮ ማሞ ህዩ፡ እብ 42ደ፡20ካ መዳልየት ነሓስ ነስኦ።

ጽጋብ ታደሴ ምን ናዲ ደንደን፡ ሴም ይክኣሎ -ምን ናዲ አቅሊም ምግብ፡ ክምሰልሁመ አትሌት አቅሊም ፓሽበርክ ናሆም ኤርምያስ (ሰንዐፌ)፡ ምን ራብዓይ አስክ ሱሳይ ደረጃት ጸብጠው።



እት ሕዳን መሻርከት ለዐለ ዲቡ ሰዐይ አዋልድ ህዩ፡ ናዲ ደንደን፡ አቅሊም ግብለት ወሐቲ ናይ ብሕቶት አትሌት ሌጠ ሻረከዩ። እብ ብሕቶት ለትጃገረት ፍዮሪ ገብራሂወት ህዩ፡ እት ሰዐይ አወላይት እንዴ ገአት አቲት። ፍዮሪ፡ እግለ ሰማን ኪሎምትር ለገልበበ ሰዐይ፡ እብ 40ደ፡53ካ ተ ሓይሰት ስነ ለገአት እቲ።

አልማዝ ክፍሎም-ምን ግብለት፡ እብ 41ደ፡55ካ፡ ካልኢይት ለፈግረት እት ገብኦ፡ ስምረት መርሃዊ ምን ናዲ ደንደን፡ እብ 42ደ፡04ካ፡ ሳልስ ደረጃት ትረተብት።

ገነት ወልዴሩ፡ ቅሳነት ተስፋልደት ወትርሓስ ሚክኤል ምን አቅሊም ግብለት ህዩ፡ ምን ራብዓይት አስክ ሱሳይት ደርብ-ሕድ ዔረዩ።

ወጠንያዩ ፈደሬሽን አትሌቲክስ፡ እብ ክሱስ አድውየት ሒለት (ዶፒን) ተኣሂል ሀበ

እብ መዓወነት መፈውድየት ዓዳት ወርያደት ኤረትርዮ ወወጠንያዩ ፈደሬሽን አትሌቲክስ፡ “አድውየት ሒለት -ዶፒን፡ ስሜት ወጠን ለትኣክሴሕ ጀሪመት ቱ” እበ ትብል ሰቅራት፡ እብ ክሱስ ሒለት ለልሀይብ አድውየት እግል ሳልስ ኢነት ተኣሂል ተሀየብ።

እት ዲብ ቃዕት መፈውድየት ዓዳት ወርያደት ለትሀየብ መስኦሊን ፈደሬሽን አትሌቲክስ ኤረትርዮ፡ መደርቢን፡ አትሌታት ወዲብ መጃል አትሌቲክስ ለሸቁ ጀሃት እት ሐድረወ መናሰበት፡ እብ አንፋር ወጠንያዩት ልጅነት ድድ-ሃይበት-ሒለት አድውየት ለትዝመ ድሩሴ እብ ፈርመሽ አስመርም በራኽ ተሀየብ።

ለድሩሴ እት አጅናስ ሃይበት ሒለት አድውየት፡ ምኖፅ ላቲ ኪማኢያይ አሸየኦ፡ ወእብሊ አድውየት ሒለት ለመጽእ መታክል ዓፍየት ዐቅል ወገሮብ።



ወደወ ሒለት እንዴ ነስኦክ እብ ፈሐስ እት ገርብክ ትረከበ ምን ገብኦ ለትመጽኦክ ጀሪመት ቃኑን ለክስስ ዐለ።

እት ምህር፡ ለውጃህ ለመድርያደት ኤረትርዮ እግል ልትዐቀብ፡ ወለሳድፍ ሐዳይ ዛህራት አከይ-አፍዓል እግል ሸነት፡ መስኦልየት ከሎም እት መጃላት ርያደት ለከድሞ መዋጥኒን ክም ቱ መትፋቀዲ

ትቀደመ። ክል ርያዲ ህዩ እት ለአምር ልግበኦ ወእንዴ ኢደሌ ምን እለ ጀሪመት አድውየት ሒለት (ዶፒን) እግል ልትጀመል፡ ለደርስ ምህም ክም ቱ ትወደሐ።

ወጠንያዩ ፈደሬሽን አትሌቲክስ እለ ናይ ሒለት አድውየት እት ዐቢ ትልህያታት ወጠን እት መዓል እግል ልውዐል እት ገበይ ክም ሀለ፡ ዲብ ፈዛዐት መደርቢን ወአትሌታት ልትሸቁ እቡ ክም ዐለ ወግረ እላመ እግል ልትሸቁ እቡ ክም ቱ አከደ።

አድውየት ሒለት እት መጃል ርያደት ልግበኦ ወብዕድ እት እዲን ምን ምኖፅ ዛህራት እት ገብኦ፡ እትሊ ወክድ ጎን እብ ሕቤዕ እት ልትነሰኦ ልትረኡ ሰበት ሀለ፡ ምን እለ አከይ-ፍዕል እግል ንትጀመል መፈውድየት ዓዳት ወርያደት ወፈደሬሽን አትሌቲክስ ኤረትርዮ ለአተንብሆ።

ሳሊገ፡ ርያል-ማድሪድ ወበርሰሎን እት መዋጃህት ‘ኤልክላሲኮ’

ለድቁባም ክልኦት ፈሪቅ ሳሊገ በርሰሎን ወርያል-ማድሪድ ለልትዋጅሆ ዲብ ናይ ሐል ትልህየ “ኤልክላሲኮ”፡ ለሐልፈት ሰንበት-ንኢሽ ዲብ መዲነት ማድሪድ -እት ሚዳን ሳንትያጎ በርናቡ ገብኦት።

እለ ፍንጌ ርያል ማድሪድ ወበርሰሎን ለገአት ትልህየ፡ በርሰሎን እግል ሓምሳይት ሰነት ደርብ-ሕድ ካስ ‘ኤልክላሲኮ’ እግል ልንሰኦ ወርያል-ማድሪድመ እግል ልትዐወት እበ እት ሕኒቅ አተው።

ርያል-ማድሪድ 2-1 ለትዐወት ዲብ ትልህየ፡ ክሊያን ኤምባፔ ዲብ 22 ደቂቀት ወጃዴ ቤሊንግሃም እት 43 ደቂቀት እበ አተዉ አግዋል ተዐወተ።

በርሰሎን ለአተዉ ጎል የቲም ህዩ፡ ፈርሚን ሎፔዝ እት 38ይት ደቂቀት ለአተዩ ዐለ። ክል-ዶል ትልህየ ኤልክላሲኮ፡ አዳም ብዝሕ ለልታከየ ትልህየ ሰበት ተ፡ ዮም ዓመትመ መኣይደት ክልኢቱ ፍረቅ ምን ቀደም ሳምን ቶም ተዛክር እትየት ለአበትት ለአስመነው።

ርያል-ማድሪድ እብ ከላ ሒለቲ ለተልህ ዲብ ምሴት፡ በርሰሎን እብ ሰብ ሰብሮ ብዝሓም ምን መተልህየቶም ለክሰረው ዲብ መናሰበት ገአት።



ርያል-ማድሪድ (2-1) በርሰሎን ክም ቀልበው

ምናተ ለትልህየ፡ በአስ ልትረኡ ዲብ ምንመ ዐለ፡ መትፈርጀት ለረይሐት ትልህየ ግርም ዐለት እግል ልትበህል ልትቀድር። በርሰ ወርያል-ማድሪድ ህዩ፡ ለናይ ዲመ መትጃግረት እትለ ትልህየ



እግል ትትበደል ለኢትዮጵያ ናይ ኤሪትሪያ ምልክት ስያደት በሐር ቀየሕ

(2^ይ ወናይ ደንጎበ ክፋል)

ኤሪትሪያ ፋኑሰ መስኩበት ወሳእየት!

መንጠቀት አዝመት እንዴ ትበህለ ለልትአምር ቀር አፍሪቅዮ፡ ኤሪትሪያ ፍንቲት እንዴ እንተ እንረከቡ፡ ለዝያድ አልፍ ኪሎ ምትር ግንራራብ በሐረ ህይ፡ ናይ አምን ወስኩበት ስትራተጂ መርሰ ጋብእ ህለ፡ ቀደም ሰላሰ ሰነት ወዘር ሕሰር ካርጅየት አሜሪካ መርሐም ዋሬ ክሪስቶፈር እግል ኤሪትሪያ እብለ ለትመሰል ሀይላት ሻርሐ ዐለ፡

እተ፡ “ፍንጌ ቀባይል ናሰኖሶም አድሕድ ለልክቡ እተ ሶማል ወእት ፍንጌ እብ ሐርብ ለትዘመተት ሱዳን፡ ኤሪትሪያ ፍንቲት ናይ ሰላም ሽዕበት ተ፡ ዲብ ቀር-አፍሪቀ ለትወለዐት ሽዕለት ተ፡” እት ልብል ለሸርሐይ፡ የምመ ለአማን እተ ኣነህ ህሉት፡

ኤሪትሪያ ፍንቲት ለወድዮ፡ ጀርባታት መሐለኪት ሰበት ኢሳድፈ እንዴ ኢገብእ፡ እብ ተሐዲ አግቡይ ጋብሆቱ ሰበት ትትነፋቕ፡ ግዋሬን ድወል ምነ ለልትነፈዳቡ መተንካብ ዲብ ብዕዳም ሕር እንዴ ገብአት፡ ፈሳድ ለአለቡ ሚርሓይ ትመልክ፡ ዲብ ኣቶብዩ ቢልዮናት ዶላራት እት መንፈሪት ሐርብ ወዲብ መሳልሕ አፍራድ ልትባዴ እት ህለ፡ ኤሪትሪያ ሕር ከደማት ተዕሊም፡ ዓፍየት ወአምን እግል ተአድምን፡ ሕሰር ዛይድ እንዴ ሀበት ተአተላላ ህሉት፡ ሚርሐተ እግል ስያደት፡ ሰላም ወውሕደት አውለውየት እንዴ ሀበው ዲብ መባኒ ኣብያት ሕኩመት እንዴ ኢገብእ፡ ክም ዓዲ መዋጥን እት ቀበት ሽዐም ነብር፡

ኣቶብዩ ዶል ትፈትሽ ህይ፡ ዲብ አፍጋኒስታን ምስለ ለልትመሳሰል ሐድ 4.5 ሚልዮን ሽዕቲራም ወእብ ጸሌዕ ዐጸቦ ለልትአመር ተእሪክ ቡ፡ እት ሰነት 2004 ረኤነ ምንገብእ፡ ኣቶብዩ ምነ ሰልፋያት ነብራራድኢት ለልትከበተ ድወል ክም ትሰጃለት፡ መጅልስ ቅራን 15 ሚልዮን ኣቶብዩን ለትትሐደር እብ ናይ ሰለስ ቢልዮን ዶላር ራድኤት ክም ጣለበ ልትዘከር፡

ወሳይቅ ሐርብ ወመትሽዕታር ዶል ልትፈተሽ

ኣቶብዩ ስያደት ኤሪትሪያ ለክሰስ ለኢትትከበቱ ጋር ህለ ምንገብእ፡ ናይ ሰላሰ ሰኖታት ሐርብ ወሰሳደፈ ናይ ዐሚም ተእሪክ ወዘማቲ እቅትሳድ፡ በሊስ እግል ተሀብ እቲ እግል ትዳሌ ህለ እለ፡ ኤሪትሪያ ምን ሰነት 1962 አሰክ 1991 ጠቢዕያይ ከይራተ፡ ርዝቀ ወሕሽመተ ትሳልብ ወደምር ዐለት፡

ኣቶብዩ ዲብ በሐር ቀየሕ ዋወራት ምነ ለዐለየ ሚናት ባጸዕ ወዐሰብ ምን ናይ ጀማርክ ወከደማት በዋቢር ለልትደፈዕ፡ እብ ሚልዮናት ለልትዐደድ እተይ ትጃቅፍ ዐለት፡

ዲብ ሰብዓታት ምነ ምን 3.5 አሰክ 4 ሚልዮን ቶን ሽሕነት ለልሐልፍ እብ ዐሰብ ለትረከበ እተይ፡ ሕኔት አሰክ ኤሪትሪያ አሰክ አዲስ አበባ ልትደኸክ ዐለ፡ ኣቶብዩ ምስል ካርጅ ትወድዮ ለዐለት ትጃረት ምን ሚናት ኤሪትሪያ እብ ለልትረከብ ድፍዕያት በዋቢር ወከደማት ትራንዚት ትወድዮ ክም ዐለት ወሳይቅ ለአፍህም፡

ዲብ ሐርብ ብራድ፡ አሜሪካ እግል ኣተናሳይ ትትነፋቅ እብ ለዐለት ዲብ አሰመረ ለዐለ መርከዝ ቃኘው ምነ ለልትደፋዕ እጃር፡ ኣቶብዩ ክል ሰነት እብ ዐሰርታት ሚልዮናት ለልትሐሰብ ዶላራት ትትከበት ክም ዐለት ልትአመር፡ ምን ደንግብ 1960ታት አሰክ 1970ታት ዲብ ለዐለ ወከድም ምን እጃር ቃኘው እግል ኤሪትሪያ እግል ልትሀየብ ወጅቡ ለዐለ፡ ክል ሰነት ምን 40 አሰክ 60 ሚልዮን ዶላር እት ትነሰእ ሚዛንየት ዐሰከርየተ ትረሽድ እብ ዐለት፡

ዲብ ክፍለት 20 ክፈል ዘበን እት ኤሪትሪያ ለዐለ መአሰሳት እንታጅ ለበብሱ መስነዕ ቢራ ምን ድወል ግዋረ ዲብ ኤሪትሪያ ሌጠ ለዐለ ለጠም መካይን እንዴ ናቀለቱ ምክራዩ አቅዌት፡ መፍርየት ለዐለየ እንዳስትራታት ኣላተን እንዴ አግዐዘቱ ከዲብ ኣቶብዩ ዋተደቱ፡ ዲብ መደት ሐሚር ዲብ ድባርወ ውቱድ ለዐለ ኒፓን ተዕዲን ነሓስ ምን 1970ታት እግል ኤሪትሪያ ለደፍዐ ናይ እንዳስትራ ግማመት እተይ ኣቶብዩ ለዓቤ ዐለ፡ ዲብ መደት እስትዕማር ኣቶብዩ ወሐቅ ሕርየት ለዐለየ ሰሰ ሰኖታት ናይ ኣቶብዩ ብር ክም ሰላዲ ረስምየት

1997 ህይ ኤሪትሪያ፡ ነቅፈ ለትትበህል ወጠንያይት ዕምለት ኖሰ አንበተት፡ ምን መደት እስትዕማር እንዴ አንበተ ዲብ ብኩክ ኤሪትሪያ ክዙን ለጸንሐ ብር ህይ እብ ነቅፈ ትበደለ፡ እድንያይ መርከዝ ሰላዲ (ኣይኤምኤፍ)ነቅፈ ቀደም መትነሻረ ዲብ ኣፍገረዩ ቢያን፡ ለዲብ ባንካት ለጸንሐ ርዝቅ፡ ኣቶብዩ ለደፍዐ ናይ ኤሪትሪያ መምተለካት ክምቱ እትእመር ዐለ፡ ኣቶብዩ ለኣይክ ሰበት ሳሕበት ሳኪን፡ ሐል እንዴ ኢልትረከብ እሉ ትደብእ፡ አሰክ እለ የም ህይ፡ ለዕምለት ብር ሐል እንዴ ኢልትረከብ እለ ወእንዴ ኢትትደፈዕን ክዘንት ህሉት፡ ዋልም ኣዲስ አበባ ግድም፡ እብ ትሉሉይ ደጉስ ተእሪክ ጋብአት ህሉት፡

ለትኬሎ ጀብህት ሽዐብየት እት ደንግብ 1990ታት አሰክ አሰመረ ገጸ ተአሳድር እቲ ለዐለት ወከድ፡ ሰብ ሰልጠት ኣቶብዩ ዲብ በንኪ ትጃረት ክዙን ለዐለ ናይ ኤሪትሪያን ክራይ ለዐለ ማል ምልክ እንዴ ዘምተው ፈግረው እቡ ወአሰክ ብዕድ ኣማክን አግዐዘው፡ ዓይላት ጡል ዕምረን እንዴ አክእለለው እብ ደማክት ዲብ ባንካት አሰመረ፡ ከረን ወመንደፈረ ከርወ ለዐለው ሰላዲ አሰክ ኣቶብዩ ትነሰአት፡ እለ ህይ ዘማቲ ቅሎዕ ወአሰክ እለ ሰራይ ለኢትረከበ እለ፡ ወኣቶብዩ መስኦልየቱ ለትረፊዕ እብ ድግማን ፋቶሕ አጽለዐት ቱ፡

እት ረከሰ እለ ናይ እቅትሳድ ወማል ጀራይም ሐርብ፡ ዲሽ ኣቶብዩ እብ ዓኒ መዳይን ውቡር እብ ዋያራት ምን ሰማ እብ ቀናብል ናፓል ወክላስተር እት ረጅም



ሰኖታት እት ረከሰ እብ ዐሰርታት ኣላፍ ለልትዐለብ ለትቀተለ ወትጃረሐ ሽዐብ ምን መስከቡ እብ ጀብር እንዴ ትሻዕተረ ለለጅኣ አምኣት ኣላፍ ሽዐብቱ፡

ቀደም እለ እብ ደረጀት እዲነ ለዐለ ተጃርብ መሰል ዋድሐት እግል ለሀበን ቀድር፡ ዲብ ምን1990 -1991 ዓራቅ እግል ክዌት እንዴ ወረት ክም ጸብጠተ እብ ድወል ምውዳቅ

ጸሓይ ለልትመረሕ እድንያይ ዐሰከርያይ ክተት ክም ፈግረ ለልትዘከር ቱ፡ ሐቅ እለ እብ መጅልስ ቅራን ለትአሰስት መፈውድየት፡ ዲብ ክዌት ለጀረ ዘማቲ እቅትሳድ፡ ደማር ወመጸጸት-ሽዐብ፡ ዓራቅ ናይ 50 ቢልዮን ዶላር እግል ትክሐስ ጀብረተ፡ እብለ ራትዐት መሰል፡ እብ ዐሚም ኣቶብዩ ምን ኤሪትሪያ ለዘምተቱ እተይ ሚናት፡ ለትበለዐ እጃር መዐስከር ኣሚርኩ፡ ለትነሰእ

እብ ዐሰርታት ቢልዮናት ዶላራት ካሕስ እግል ንግልባቱ፡ ሰበት እለ ኣቶብዩ ናይ ኤሪትሪያ ስያደት ዲብ ህድግ ለትአበጹሕ እንዴ ኢትገብእ፡ ኣቶብዩ እግል ትድፍዑ ለወጅብ ህድግ ልታክዩ ህለ፡ ዲብ እለ ናይ ዐሰርታት ሰኖታት ዘማቲ፡ ሰርቅ፡ ወሐርብ ለአጅሬተ መደረት ሕሳብ ሳኪን እግል ትትከበቱ ህለ እለ፡

መከምከሚ እለ ዲብ ስጋድ ሕዝብ ብልጽግን እግል ልትከሬ ለዳለ ሰይፍ ዲሞክራሲየት ቱ፡ አዘ ለህሌት ሕኩመት ኣቶብዩ፡ ዲብ ካቲመ ለበጽሐት ስያደት ኤሪትሪያ ለተማትም ገብአት ምንገብእ፡ ኤሪትሪያ ህይ ምን 1952-1991 ለዐለ ወሳይቅ እግል ትፈትሽ ካምል ሕቁቅ ህለ እግል፡ ናይ ከሊማት ሌጠ እንዴ ኢገብእ፡ ቃኘናይ ወማልያይ ተቅሪር እግል ቲዳቲ፡ እግል ተህንቀላቅል ለህሌት ሕኩመት ኣቶብዩ ህይ ለለካክም ከዲብ ገጹ ለወዴ እግል ልግላቱ፡

ሕርየት ኤሪትሪያ ዲብ ዐዳገ (ዝቤ ወመትዛባይ) ለትአቲ ኢኮን፡ ምን ኬን ሰብ ሕልም ወዋልም ለኢትትሐክክ እግል ዲመ ዳይም ለትነበር ቱ፡ ሕርየት ኤሪትሪያ ቃለ ደም ለትደፈዐ እተ፡ እብ ሹሀደእ ለትደመነት ወእብ ቃኘን እዲነ ለትአመነ እባተ፡ ሕርየት ኤሪትሪያ፡ እብ ሰይፍ ኣትደፋራሱ፡ ኣትፋርሆት ወናይ ጸቢብ ዐቅል ስቅራታት ረስምየት ምስሐት ወኢምስሐት ለኢትትቀደር ኣማንተ፡ ኤሪትሪያ እብ ኣትፋረህ እግል ተአጅጌሕ እንዴ ትቤ ለኢልትሐሰብ ቱ፡ ኤሪትሪያ ለትሻቀል ወትፈርህ ምኑ ኣትደፋራሱ በታተን ኢህለ፡ ስያደታው፡ ለገብእ ልግበእ ለኢቀድር እተ ወለኢመስሓተ፡ ኩሉ ኣደፋራሱ እብ ኤሪትሪያ ፈሸል ወልትደውሸሽ እንድኢኮን ኢልትዐወት፡ እለ ተእሪክ ኤሪትሪያን ኖሱ ለልሽህዱቱ፡ እግል እለ፡ ኤሪትሪያን ሰላሰ ሐል ንዳል ክበድ ወተበን ቃለ እንዴ ደፍዐው ለአድመነው ሕርየት ለትሃግግ ቅወት ኢህሌት፡ ኤሪትሪያ እግል ዲመ እንዴ ኢትጃጌሕ፡ ኢትፈርህ ወኢትትሻቀል እብ ሰባተት ትነበር!



እንዴ ገብአት ዲብ ኤሪትሪያ ትከድም ዐለት፡

ኤሪትሪያን ሽቃለ እብ ብር ልትደፍዩ ዐለው፡ ዲብ ባንኪ ለልትከዘን ናይ ኣፍራድ ማልመ እብ ብር ልትከሬ ዐለ፡ ዲብ ኖሽምበር

ለአጅረዩ ደማር ክብድትመ ርስዓመ ኢሕክ፡ ዲብ ሰነት 1990 መዲነት ባጽዕ ክም ተሐረረት ዋያራት ሐርብ ኣቶብዩ ቀናብል ክበድ እንዴ ከዐየ እተ ትደመረት፡ ሽዐብ ብዞሕ ህይ ፋኒ ዲባ ቱ፡ ዲብ ሰላሰ ናይ ንዳል

መሳኔዕ፡ ለትሰረቀ ናይ ባንካት ሕሳብ ወለገብእ ጀራይም፡ ኤሪትሪያ ከሕስ እግል ትሰኣል እቡ ዋጅብቱ፡ ኩሉ ናይ ሰርቅ ወጀራይም ሐርብ እት ሕሳብ እንዴ ኣቴክ ህይ፡ ኣቶብዩ